



L-HAJJA f'Għawdex

Novembru 2000 - Nru. 823



*X' qed naghmlu
kontra l-vizzju tad-droga?*



LITTLEWOOD WOODWORKS LTD.



*Top quality
& design*



N.B. Telegraph Street, Nadur, Gozo, NDR 102, Malta. Tel: 551629 Fax: 564233

f' din il-ħarġa

Editorjal	• 3
Il-Hajja fid-Djoċesi	• 4
X'gara dan l-aħħar	• 6
Għawdex 300 mit sena ilu –	
Attenzjoni fejn titfa' s-sikrana	• 9
Id-Dinja ta' Ċikku l-Għawdx	• 10
L-Intervista - Il-Fondazzjoni OASI	• 12
Siltiet mid-Dokument	
“Dominus Jesus”	• 16
Novembru u l-Kult tal-Mejtin	• 18
Id-dmugh tal-Madonna	
ta' Siracusa	• 21
Sitt Vokazzjonijet ġodda fis-	
Seminarju t'Għawdex	• 24
Ta' Pinu f'Ruma	• 25
Dun Ġorġ bhala predikatur	• 26
Beatifikazzjoni li tolgotna mill-qrib	• 27
Il-libertà reliġjuża fil-kors ta' l-	
istorja tal-Knisja	• 28
Ix-Xjuh fil-Folklor Għawdx	
(It-tieni parti)	• 30
Wirt ġziritna : Sejbiet f'Għawdex	• 34
Int u saħħtek - Il-Kolesterol (2)	• 36
Bookmark	• 39
Għawdex Sportiv	• 40
Mid-Dinja Teknoloġika	• 42

IL-HAJJA f'Għawdex

Imwaqqfa Ġunju 1945
Harġa nru. 823

Mahruga mid-
Djoċesi ta' Għawdex

Amministrazzjoni:

Lumen Christi Media Centre
Triq Fortunato Mizzi,
Victoria - Għawdex VCT 111

Tel. 560496/7 Fax. 561860

e-mail: lumenchristi@gozodirect.com
homepage:

<http://www.gozodirect.com/lumenchristi>

Abbonament : Lm3 Sostenitur: Lm 5

Issettjata: Lumen Christi Media Centre
Stampata: “Gozo Press”

Għajnsielem, Għawdex

Din il-ħarġa nġalqet għall-istampa
fl-15 ta' Ottubru 2000.

Il-fehmiet li jistqarru l-kittieba
m'humx necessarjament dawk
tal-Bord Editorjali.

Ritratt tal-Qoxra:

Hidma ta' l-OASI f'Għawdex

(Ara l-intervista f'paġna 12)



HAJJA U MEWT

*Għall-bniedem nisrani l-ikbar żewġ
fenomeni huma l-ħajja u l-mewt.
Novembru jurina dan għax
minnhom it-tnejn tiddependi l-eternità.*

*Il-ħajja don t'Alla li hadd m'għandu jedd imiss għax
biex iħarisha u jseddaqha. Hemm il-kmandament t'Alla:
“La toqtolx”. Illum il-Knisja Kattolika, quddiem
mentalità edonistika u argumenti heġġin minn din il-
mentalità, ma tehdix tirsisti li l-ħajja hija sagra u ma
tistax timmanipulaha jew tagħmlilha ħsara, mill-bidu
tagħha fil-konċepiment sa l-aħħar nifs li jwassal għall-
mewt.*

*Dan l-aħħar inqala' l-każ tas-“Siamese twins” li qanqal
il-kurżità ta' ħafna anki barra minn pajjiżna, u nqalgħu
ħafna kwistjonijiet legali dwar il-ħajja u l-mewt
tagħhom jew ta' waħda minnhom. Il-mass media xxalaw
jagħtu aħbarijiet sensazzjonali. Xi kittieba hedew iħażžu
l-opinjoni tagħhom bla ma jagħtu każ tal-liġi t'Alla
– “La toqtolx”. Il-qorti Inġliża segwiet il-liġi u l-
konswetudni tal-post. Imma l-ġenituri tat-trabi u l-Isqof
Cauchi, b'responsabbiltà quddiem Alla ddefendew id-
dritt għall-ħajja skond il-kmandament tad-dekalogu:
“La toqtolx”. Ma setgħux jiddeċiedu mod ieħor bhala
nsara. Is-setgħa fuq il-ħajja umana, mixtieqa jew le,
f'saħħitha jew dgħajfa, normali jew mhix hija biss
f'idejn Alla Sid il-ħajja. Hadd, l-anqas l-awtorità ċivili,
ma jista' jimmanipola jew jeqred il-ħajja, la fil-bidu
tagħha u l-anqas lejn it-tmiem. Anki meta l-mewt tista'
għib serħan għal dak li jkun għax jehles minn tbatijiet
kbar għalih innifsu jew għal oħrajn, jew inkella tkun
tfixxer ħajja aħjar għal haddieħor. Qtil bħal dan huwa
kontra l-liġi t'Alla.*

*Kull individwu jitwieled biex meta tiġi l-mewt tal-ġisem
jidhöl fl-eternità. Dan it-twemmin jidher ċar anki fil-
kultura tagħna bhala nsara: kif fiċ-ċimiterji nqimu l-
fdalijiet tal-mejtin tagħna, nagħmlu monumenti
b'tifkira tagħhom u nitolbu għalihom. Il-ħajja ma
tispiċċax, iżda tinbidel. Il-kobor tal-ħajja u l-mewt jidher
sew meta niftakru li dak li għalina jkun miet ikun mar
quddiem Alla biex jingħaqad miegħu għal dejjem. Jekk
ma nemmnux sħiħ fl-eternità nitilfu kull riġpet lejn il-
ħajja.*

EDITORJAL



Volontarjat b'risq ir-Respite Centre



Waqt quddiesa organizzata dan l-ahhar miż-żgħażaġh u bis-sehem haj taghhom, il-Kumitat taż-Żgħażaġh tal-Parroċċa ta' l-Għarb ippreżenta s-somma sabiha ta' Lm1 145 lil Dun Manwel Curmi, Direttur tal-Caritas fid-Djoċesi ta' Għawdex. Din is-somma ngabret waqt maratona ta' attivitajiet b'risq ir-Respite Centre li qed jithejja f'Għajnsielem għal persuni bi bżonnijiet speċjali. Il-ftuh ufficijali tar-Respite Centre ser isir fit-3 ta' Diċembru li ġej. Din il-maratona, mifruxa fuq tlitt ijiem, kienet tikkonsisti f'*bazaar* tal-helu u tal-qsari, *carwash*, sparatura fuq il-plattini, *haircutting*, tombla, *barbeque* u diversi lotteriji. Kienet attività li holqot interess u entużjażmu mhux biss fiż-żgħażaġh iżda wkoll fin-nies tar-rahall. F'din l-okkażjoni, Dun Manwel irringrazzja liż-żgħażaġh li holmu b'din l-attività u awgura li dan l-att ta' solidarjetà ma' persuni li qed ibatu jerga' jirrepeti ruhu u jkun ikkopjat minn żgħażaġh ta' parroċċi u ċentri oħra.

Seminar organizzat mill-parroċċa tal-Qala
Bejn it-Tnejn 18 ta' Settembru u l-Hamis 21 ta'

Settembru il-parroċċa tal-Qala organizzat seminar parrokkjali f'Dar Stella Maris iż-Żebbuġ. L-ghan ta' dan is-seminar kien li jiffoka fuq tliet suġġetti: il-katekezi, liturgija u djakonija, li huma meqjusa bhala t-tliet pilastri li fuqhom għanda tinbena l-formazzjoni ta' kull nistrani u kull hidma pastorali. Diversi kelliema trattaw dawn is-suġġetti. F'sessjoni minnhom intervjena wkoll Mons. Isqof li tkellem dwar il-Pjan Pastorali Kwinkwennali li għadu kif hareġ. Għal dan is-seminar kien mistiedna il-parruċċani kollha tal-Qala, b'mod speċjali dawk li huma involuti b'mod dirett fil-hidma tal-parroċċa.

Seminar tal-Kappillani

Bhas-snin l-imghoddija, din is-sena sar wkoll is-seminar tal-Kappillani. Dan sar nhar it-Tnejn 25 u t-Tlieta 26 ta' Settembru fin-nofs ta' nhar ta' fil-ghodu fil-Kunvent ta' Santu Wistin. It-tema magħżula għal dan is-seminar kienet "Is-Solidarjetà Nistranija". Il-kelliem mistieden kien Dun Jimmy Xerri, missjunarju Għawdexi fil-Brażil.

Laqgħa għas-Superjuri tar-Reliġjużi

Laqgħa ta' formazzjoni għas-Superjuri ta' l-Ordinijiet reliġjużi nżammet nhar it-Tlieta 26 ta' Settembru fis-sala tas-Seminarju.

Quddiesa b' suffraġju ta' Mons Emmanuel Mercieca

Nhar it-Tlieta 28 ta' Settembru, għeluq it-30 jum mill-mewt ta' l-Arċipriet Emeritus Mons. Emanuel Mercieca, Mons Isqof mexxa konċelebrazzjoni għar-ruhu fil-Bażilka u Kollegġjata ta' San Ġorġ.

L-Isqof iqaddes fl-Iskola tal-Konservatorju
Nhar il-Ġimgha 29 ta' Settembru l-Isqof iċċelebra

quddiesa fil-kappella tal-Konservatorju ghat-tfal studenti ta' din l-iskola li ghamlu l-ewwel tqarbina din is-sena, kif ukoll għall-ġenituri tagħhom. Fl-omelija Mons. Isqof tkellem dwar l-angli kustodji u d-dmirijiet li ahna għanda lejhom.

Laqgħa għall-irġiel f'Ta' Pinu

Fl-okkażjoni tal-festa ta' San Mikiel saret laqgħa għall-irġiel u l-ġuvintur ta' Ghawdex fis-Santwarju Bażilika Ta' Pinu. Fl-omelija tiegħu Mons. Isqof qal li qed nghixu fi żminijiet ta' sfida fejn il-kultura tal-mewt tidher li qed tegħleb lil dik tal-hajja. Mons. Isqof għamel referenza għat-tewmin siamisi. Hu qal kif bhalissa l-ġenituri ta' dawn it-tewmin jinsabu assedjati mill-ġurnalisti. Hu qal li l-ġenituri ta' dawn it-tewmin diġà taw xhieda nistranija meta rrifjutaw li jagħmlu l-abort. L-Isqof kompli jostni li Alla biss għandu s-setgħa tal-hajja u ebda bniedem ma għandu l-jedd li jiddeciedi l-mewt ta' persuni nnoċenti.

Il-ftuh tas-Sena Akkademika fis-Seminarju Maġġuri

Il-ftuh tas-sena Akkademika tas-Seminarju Maġġuri sar nhar is-Sibt 30 ta' Settembru, festa ta' San Ġilormu, Duttur tal-Knisja. Is-sena fethet permezz ta' konċelebrazzjoni mexxija minn Mons. Isqof flimkien mas-superjuri u l-professuri tas-Seminarju. Fl-omelija Mons. Isqof enfassizza hafna l-importanza tal-formazzjoni tas-seminaristi f'kull aspett tagħha.

Laqgħa għaż-Żelatrici tal-Missjoni

Nhar il-Hadd 1-1 ta' Ottubru saret laqgħa għaż-żelatrici tal-Missjonijiet li jieħdu hsieb it-tqassim tar-rivista *Knisja Missjunarja* u l-ġbir għall-missjonijiet. Fid-diskors tiegħu l-Isqof kellemhom dwar il-kwalitajiet meħtieġa fil-koperaturi ta' hidmiet missjunarji. Il-laqgħa ntemmet b'quddiesa ċelebrata minn Mons. Anton Saliba, Direttur Djoċesan ta' l-Oprimmissjunarji Pontifiċi f'Għawdex.

Jum l-Anzjani

Id-Djoċesi Għawdxija ċelebrat "Jum l-Anzjani" nhar il-Hadd 1-1 ta' Ottubru. Fil-ghodu, fis-Santwarju ta' Pinu, l-Isqof iċċelebra quddiesa għall-anzjani u għal dawk li jieħdu hsiebhom. Għal din il-quddiesa kienu prezenti wkoll il-Ministru ta' Ghawdex u xi deputati parlamentari oħra.

Żjara mill-isqfijiet Mons. Albano u Mons. Costa tal-Brazil lil Mons. Isqof Cauchi

Nhar it-Tnejn 2 ta' Ottubru l-Isqfijiet Mons. Albano u Mons. Costa, li huwa saċerdot Malti u li qed jaħdem il-Brazil, għamlu żjara lil Mons. Isqof Nikol Cauchi. Huma tkellmu dwar il-possibilità ta' aktar hidma mis-saċerdoti Għawdxin fil-Brazil.

L-Isqof Cauchi f'Ruma għall-Ġublew ta' l-Isqfijiet

Nhar il-Hamis 5 ta' Ottubru l-Isqof ta' Ghawdex flimkien mas-segretarju tiegħu telaq lejn Ruma għall-Ġublew ta' l-Isqfijiet li nżamm mill-Ġimgha 6 sal-Hadd 8 ta' l-istess xahar. It-tema magħzula kienet "L-Isqof qaddej tal-Vangelu ta' Ġesù Kristu għat-tama tad-dinja." Il-Ġimgha l-Isqof ha sehem f'ċelebrazzjoni Penitenzjali fil-Bażilika ta' San Ġwann Lateran. Is-Sibt fil-ghodu Mons. Isqof attenda għal ċelebrazzjoni missjunarja fil-Bażilika ta' San Paolo Fouri le Mura. Wara attenda għal laqgħa mal-Papa fis-Sala Pawlu VI fil-Vatikan. Fil-ghaxija Mons. Isqof attenda għar-recita tar-rużarju flimkien mal-Papa fi Pjazza San Pietru. Il-Hadd 8 ta' Ottubru l-Isqof ikkonċelebrat mal-Papa flimkien ma' għadd kbir ta' isqfijiet minn madwar id-dinja kollha.


Weekend ta' formazzjoni għall-Youth Leaders

Il-Kummissjoni Djoċesana Żgħażaġħ organizzat *weekend* ta' formazzjoni għaż-żgħażaġħ li jaħdmu fil-parroċċi u fiċ-ċentri tagħna. Il-*weekend*, li kien immexxi mis-Salesian Pastoral Youth Service (SPYS) ta' Malta, sar fil-Kunvent ta' Santu Wistin mill-Ġimgha 6 sal-Hadd 8 ta' Ottubru. B'kollox attendew 31 zaġħzugh u tfajla. Dawn il-*weekends*, li l-KDŻ torganizza darbtejn fis-sena, iservu biex iż-żgħażaġħ li huma mpenjati fil-pastorali maż-żgħażaġħ jagħmlu esperjenza ta' knisja flimkien, jikbru fit-teknika ta' l-animazzjoni pastorali u jitheggu aktar fil-hidma tagħhom fost iż-żgħażaġħ Għawdxin.

Pjan Pastoral Kwinkwennali 2001-2005


Hareġ il-Pjan Pastoral Kwinkwennali għas-snin 2001-2005 bl-isem *Evangelizzazzjoni Ġdida fil-bidu ta' Millennju Ġdid*. Fil-

messagġ tiegħu Mons. Isqof qal li permezz tal-katekezi, il-liturgija u d-djakonija, il-Knisja f'Għawdex tixtieq tkompli twassal il-valuri dejjem godda tal-Vangelu, jekk jista' jkun fir-realtajiet kollha tal-gżira Għawdxija. Huwa kompli jhegġeg lill-membri tal-Kleru, lir-religjużi u 'l-lajċi sabiex, mhux biss jaqraw u jiddiskutu dan il-pjan, iżda jwettquh fil-konkret.





XOGHOL FI SKEJJEL




Fis-6 ta' Settembru, il-Ministru ghal Ghawdex, is-Sinjura Giovanna Debono, żaret l-Iskejjel Primarji tal-Qala u ta' Sannat fejn, matul is-Sajf, sar xoghol estensiv marbut ma' kostruzzjoni, manutenzjoni u *refurbishment*. Waqt l-istess żjara, il-Ministru tkellmet ma' l-ghalliema, ko-ordinaturi u studenti-haddiema li organizzaw ghal sena ohra SkolaSajf. Hija ltaqgħet ukoll ma' xi tfal li attendew għal din l-

iskola tas-Sajf. F'diskors qasir, il-Ministru rringrazzjat lil dawk kollha li hadmu u qed jahdmu fil-qasam edukattiv f'Ghawdex.

JUM IL-VITORJA

Iċ-ċelebrazzjonijiet uffiċċjali ta' dan il-Jum Nazzjonali saru nhar il-Hamis filghaxija, 7 ta' Settembru, fi Pjazza Indipendenza, Victoria. Saret



display mill-Banda tal-Pulizija, qari tal-poeżija *Imħabba u Qlubija* ta' Gużè Chetcuti, u tqegħid ta' kuruni quddiem il-monument ta' Kristu Re. Id-diskors ta' l-okkażjoni sar minn Dr. Paul Bartolo. Ha sehem ukoll stakkament ta' suldati iffurmat minn membri Ghawdxin tal-Forzi Armati ta' Malta.

RAPPORT

Nhar it-28 ta' Settembru, f'wahda mis-swali tal-Ministeru ghal Ghawdex, il-Ministru ghal Ghawdex ipprezentat lill-istampa ir-rapport ta' hidma tal-Ministeru tagħha għat-tieni sena ta' din il-legislatura. Fost l-ohrajn, thabbar li nstabet

soluzzjoni vijabbli għall-problema kkawżata minn tfigh illegali ta' radam qrib il-bajja tad-Dwejra. Tqiegħed *weigh-bridge* fid-dahla tax-*Xagħra Refuse Centre* biex l-iskart jintiżen għal skopijiet statistiċi u f'konformità ma' l-avviż legali 128/97. Il-Ministru habbret li sa nofs is-sena d-dieħla mistennija johorġu *tenders* għax-xogħolijiet li jridu jsiru sabiex il-proposta ta' l-istess Ministru lill-Kabinett għall-bini ta' Ċentru Komunali ġewwa Victoria tiġi mplimentata. Punti oħra kienu dwar l-elettriku ġewwa Ghawdex, il-qagħda prekarja tat-tempji tal-Ġgantija, *website* għal Ghawdex, il-qasam tal-biedja u sajd, kif ukoll il-qasam tas-saħħa. Il-Ministru tkellmet dwar l-edukazzjoni, l-amministrazzjoni, il-*Quality Service Charters*, il-*Gozo Channel*, l-iżvilupp industrijali u ekonomiku, l-isports, l-NGO's, l-anzjani, proġetti, toroq u żvilupp ġenerali f'Ghawdex.

JUM L-ANZJANI

Fl-okkażjoni tal-Jum Dinji ta' l-Anzjani, l-Uffiċċju għall-Anzjani fil-Ministeru għal Ghawdex flimkien mal-Kurja Djoċesana ta' Ghawdex organizzaw diversi attivitajiet għall-anzjani Ghawdxin. Il-Ġimgha 29 ta' Settembru, mas-sitt mit anzjan u anzjana attendew *get together* f'Villa Fiorita, Marsalforn. Il-Hadd, 1 ta' Ottubru, Mons. Isqof Cauchi qaddes għall-anzjani fis-Santwarju ta' Pinu, fejn għamel omelija ta' l-okkażjoni. Preżenti kien hemm ukoll il-Ministru għal Ghawdex, Mr. Speaker Anton Tabone u membri parlamentari.

MISS GOZO

Il-Hamis 5 ta' Ottubru Sue Ellen Vella, *Miss Gozo*, minn Victoria, għamlet żjara ta' kortesija lill-




Ministru għal Ghawdex, is-Sinjura Giovanna Debono. *Miss Gozo* kienet akkumpanjata minn Mrs Vivienne Galea Pace, kunsilliera fil-Kunsill Lokali Victoria, George Gatt Mangion, Direttur ta' GM

Productions, u ommha, is-sinjura Jane Vella. Il-Ministru ppreżentat bukkett fjuri u ktieb dwar Ghawdex lil *Miss Gozo*, waqt li Sue Ellen irreċiprokat b'tifkira ta' l-okkażjoni.

LABORATORJI ĠODDA

Fil-5 ta' Ottubru l-Ministru għal Ghawdex għamlet żjara qasira fl-iskola *Sir M.A. Refalo Centre*



For Further Studies fejn kienet għaddejja hidma intensiva fuq il-laboratorji l-ġodda li nbnew dan l-aħhar. Dan il-proġett jinkludi laboratorju għall-Informatika, laboratorju għall-Fizika, wieħed għall-Bijoloġija u iehor għall-użu tal-Kimika.

PROĠETT TAL-MILLENNJU

Il-Moviment Azzjoni Soċjali nieda l-proġett tal-millennju bit-titlu "*Lejn it-tishih tal-valuri etiċi u kulturali tal-komunità Ghawdxija*". Din ir-riflessjoni kollettiva dwar it-tishih ta' l-iżvilupp soċjo-kulturali u morali tal-komunità Ghawdxija ser issir fl-oqsma differenti tal-hajja u l-hidma tal-komunità, u dan permezz ta' nies esperti f'diversi oqsma. L-inawgurazzjoni ta' dan il-proġett saret il-Hadd 8 ta' Ottubru fis-Sala tal-Ministeru għal Ghawdex.

FESTI TITULARI

Il-festa titulari tal-Beata Vergni Marija tal-Patroċinju fil-bażilka ddedikata lilha fl-Għasri giet iċċelebrata bejn l-4 u d-9 ta' Ottubru. Il-festa ta' Kristu Sultan kienet iċċelebrata fil-knisja ta' Ġesù Nażżarenu fix-Xagħra bejn it-3 u l-15 ta' Ottubru.

CLEAN UP THE WORLD

Bhas-snin l-imghoddija, il-Kunsill Lokali tal-Qala reġa' ppartecipa f'din il-Kampanja billi sar tindif fil-bajja popolari ta' Hondoq ir-Rummien. Dan gara l-Ġimgha 13 ta' Ottubru. Il-Kunsill stieden lit-tfal ta' l-Iskola Primarja *President Anton Buttigieg*

u xi għaddasa minn diversi ċentri Ghawdxin sabieħ tinghata tindifa ġenerali lill-qiegh tal-baħar. Is-sindku Paul Buttigieg spjega lit-tfal l-importanza ta' baħar nadif. It-tfal inghataw *T-shirt* u naddfu l-bajja u l-blat tal-madwar.

PARKEĠĠ TEMPORANJU

Wara li matul is-Sajf li għadda ġew miftuħa l-grawnds tal-kumpless ta' skejġel fi Triq Fortunato Mizzi, ir-Rabat, bl-iskop li tittaffa l-problema tan-nuqqas ta' spazju għall-parkeġġ, il-Ministru għal Ghawdex reġghet fethet l-istess postijiet nhar ta' Sibt, nhar ta' Hadd u fil-festi pubbliċi.

IL-MINISTRU GĦAL GĦAWDEX ĠEWWA GOTLAND

Il-Ministru Debono marret Gotland, fl-Isvezja, fejn ikkonkludiet ftehim fuq proġett komuni msejjaħ *Wirtna*. Dan il-proġett se jsir taht il-programm *Vanort 2001*, u qed jiġi mhejji mill-Ministeru ta' l-Affarijiet Barranin Svediż. Il-programm se jsir matul l-ewwel sitt xhur tas-sena 2001, meta l-Isvezja jkollha l-Prezidenza ta' l-Unjoni Ewropeja. Il-Gvern Svediż qed jikkontribwixxi 1.1 miljun Krona Svediż għall-proġett bejn Ghawdex u Gotland. Dan il-proġett se jikkonsisti f'pubblicità lill-artiġjanat lokali u *Youth Camp*. Il-Ministru mbagħad marret Ruma u Firenze fejn hadet sehem f'diversi laqghat.

FUTBOL

Il-*Gozo Inter-Departmental Sports Association* tat bidu għal staġun iehor ta' futbol bejn dipartimenti tal-Gvern f'Ghawdex. Din il-kompetizzjoni ilha tiġi organizzata għal diversi snin.

ĠEMELLAĠĠ

Il-Kunsill Lokali tan-Nadur se jiffirma ftehim ta' ġemellaġġ mal-*Comune* ta' Cicciano fil-provinċja

ta' Napli, Italja. Ftehim simili ser isir ukoll bejn il-Kunsill Lokali tal-Qala mal-*Comune* ta' Santa Marina Salina, gżira fit-Tramuntana ta' Sqallija.

KTIEB ĠDID DWAR GĦAWDEX

Ġie ppublikat il-ktieb "*Il-Qilla tal-Gwerra fuq Ghawdex 1940-1943*" ta' Frank Bezzina (1925-1996). Il-ktieb ġie rivedut minn Charles Bezzina, iben l-awtur. Huwa maqsum f'żewġ sezzjonijiet u fih mas-sebghin ritratt. L-ewwel taqsima thares lejn il-kronoloġija ta' dak li ġara ġurnata b'ġurnata f'Ghawdex matul il-Gwerra. It-tieni taqsima titfa dawl fuq il-hajja soċjali ta' l-Ghawdxin.

MINN GĦAWDEX GĦAL SALINA


L-artist Ghawdxin Paul Stellini tella' esebizzjoni ta' xogħolijiet tiegħu fil-gżira ta' Salina, li tinsab fit-Tramuntana ta' Sqallija. Din il-wirja sehhet bil-kollaborazzjoni ta' Dottor Riccardo Gullo, sindku ta' Santa Maria Salina. Din kienet l-ewwel wirja fl-Ewropa għal dan l-artist żaġżuġh, wara li tella' żewġ esebizzjonijiet fl-Awstralja. Il-kwadri esposti kienu juru xenarji tipiċi tal-kampanja ta' Salina u ta' Ghawdex.


OFFICE EQUIPMENT

**FOR ALL OFFICE
SUPPLIES &
STATIONARY**

*Photo Copy Service & Binding
Calculators, Typewriters,
Cash Registers, Fax Machines*

*12, St Francis Sqr., Victoria - Gozo
Tel: 554052 Fax: 563745*






Arkivju Nazzjonali Ghawdex

Ghawdex 300 sena ilu

Paġna mill-Arkivju Nazzjonali - 89



Riċerka ta'

Joseph Bezzina

©2000

ATTENZJONI FEJN TITFA' S-SIKRANA

Id-disgħa u tmenin dokument li qeghdin nipublikaw f'din is-sensiela ta' paġni mill-Arkivju Nazzjonali ta' Ghawdex hi ordni li għandha x'taqsam mal-qtugh tas-sikrana mill-ghelieqi. Tinsab reġistrata nhar it-23 ta' Mejju, 1700 – tliet mit sena ilu – fit-tmien volum ta' l-Acta ta' l-Universitas ta' Ghawdex, l-enti amministrattiva tal-gżira fi żmien il-Kavallieri ta' San Ġwann (1530–1789), manetta (1699–1700), folju 78r (NAG, UG, Acta, 8/1699-1700, f. 78r).

Din li ġejja hi traskrizzjoni tad-dokument:

Riferisce Vittorio Grech pubblico precone d'haver ordine dell'Illustrissimo Signor Governatore Cavalliere Fra Francesco du Hamel publicato nei luoghi pubblici soliti e consueti di quest'Isola del Gozzo haver buttato bando che sotto pena di scudi doi e tarì sei moneta, da chi viscanno mundare dalli suoi terreni l'erba detta vulgarmente sigrana, e oltre a detta pena che non possa esser ricevuto nelli

publici magazeni di quest' Università et non altrimenti.

Tliet mit sena ilu, Vittorio Grech kien il-*precone*, jiġifieri il-banditur ta' l-Universitas. Xoghlu kien li jwahhal il-bandi ta' l-Universitas fil-postijiet tas-soltu u, wara li jdoqq trumbetta halli jingabru n-nies, kien jaqrahom pubblikament.

Il-bandu msemmi f'dan id-dokument hu dwar is-sikrana, xitla tal-gens *graminaceæ* li, fir-Rebbiegħa, tikber 'l hawn u 'l hemm qalb ucuħ fir-raba' u li hi ta' hsara kbira għalihom. Tikber fuq magħleb dritt, wieqaf u aktarx iebes, li joghla sa decimu ta' metru u tagħmel fjuretti zghar ma' weraq iniggeż.

Is-sikrana tisesejjah hekk għax il-poplu Għarbi jemmen li *issakkar*. Jiġifieri, jekk bniedem jew bhima jiekol is-sikrana aktarx li jitlef il-kontroll fuq is-sensi tiegħu. Bit-Taljan il-pjanta tisesejjah *zizzania*, iżda l-Isqallin jirreferu għaliha bħala *l'ubbriaca*, appuntu dik li ssakkar, għax l-Isqallin, bħall-Għarab, għarfu li għandha effetti

simili għall-frott tad-dielja.

L-ordni tal-Gvernatur ta' Ghawdex saret għal raġunijiet oħra. Is-sikrana hi pjanta parassita, jiġifieri taqbad u tieħu s-sugu mill-għerug ta' pjanti oħra. Kienet tikber l-iktar mal-qamħ u x-xgħir, u jekk ma toqgħodx tnaqqiha bil-paċenzja kienet fi f'it jem tirrovina għalqa shiha.

Il-bidwi Ghawdexi kien dejjem inaqqi s-sikrana halli ma jitlifx frott il-għaraq u għall-heffa, u – nġhiduha kif inhi – anki b'egoizmu, kienu jaqbd u jarmuha barra mill-għalqa fejn ġie ġie. L-abbuż jidher li kien kiber hafna u għalhekk inharget l-ordni li ġibna.

Min jinqabad jehles mis-sikrana b'dan il-mod vili, jgħid id-dokument, kièn, minn dakinhar 'il quddiem, se jehel multa kbira ta' żewġ skuti u sitt irbiegħi. Mhux biss, imma l-qamħ, ix-xgħir, u l-mahlut ta' min jinqabad inaddaf is-sikrana b'dak il-mod, ma kienx se jinxtara u jithalla li jkun mahzun fil-fosos ta' l-Universitas ta' Ghawdex fiċ-Ċittadella.

*Atti 29. maggio 1700 -
Riferisce Vittorio Grech pub. precone d'haver ordine dell'Illustrissimo Signor Governatore Fra Francesco Duhamel publicato nei luoghi pubblici soliti e consueti di quest'Isola del Gozzo haver buttato bando che sotto pena di scudi doi e tarì sei moneta da chi viscanno mundare dalli suoi terreni l'erba detta vulgarmente sigrana, e oltre a detta pena che non possa esser ricevuto nelli pubblici magazeni di quest'Università et non altrimenti.*



IL-MIŻBLA TAL-QORTIN

Kull tant u tant inqumu ftit fuq tagħna, iżda ma ndumux wisq u ninsew kollox mill-ġdid. Ftitt taż-żmien ilu l-gazzetta *The Times* tat prominenza b'hafna ritratti bil-kulur lill-problemi kbar kawżati mill-miżbla tal-Qortin u ta' l-ilmenti tar-residenti tax-Xagħra li jgħixu fil-qrib. Sar ftit tal-plejtu u kollox raqad malajr. Donnu li biex titharrek xi haġa (bhal fil-każ tar-rimi fid-Dwejra) trid tibqa' ttambar bla ma taqta'.

Sfortunatament ahna hekk magħmluin. Sakemm ma jmissux lilna jew lil bwietna, ftit li xejn inħabblu rasna bil-problemi ta' haddiehor, jew bil-problemi tas-soċjetà. Minn dawn il-paġni, fil-harġa ta' Awissu-Settembru 1999 (aktar minn sena ilu!!!) konna għidna l-attenzjoni ta' l-awtoritajiet dwar il-problema tal-miżbla tal-Qortin. Imma milli jidher hadd ma habbel rasu, la dakinhar... u anqas illum. Min jaf, forsi t-*Times* tista' terġa' tibda tippubblika xi erba' ritratti ohra tal-kulur, biexxi hadd iqum fuq tiegħu u jgħidilna x'qed isir.

GHOTI TAD-DEMM

Smajt appell imqanqal minghand il-Kappillan u mort nagħti d-demmi l-Isptar Generali. Kien il-Hadd 8 ta' Ottubru, filgħodu. Għall-okkażjoni ġew tabib u nurse minn Malta. Sibtu kju twil mhux hażin ta' nies lesti biex jagħtu d-demmi... u hafna tgergir. Nurse wahda ma setgħetx tlahhaq ma' dawk kollha li kienu preżenti. Diversi minnha reġgħu marru d-dar bla ma taw demmi. Fittixt u sirt naf li f'Għawdex hawn tliet nurses li s-soltu jieħdu d-demmi. Staqsejt il-ghala dawn ma marrux jghinu bhas-soltu. Qaluli li dakinhar ma dahhluhomx għax-xogħol biex ma jhallsuhomx tal-Hadd. Tajba din!

Hallsu tnejn minn Malta biex ma servewx lil kulhadd, u għal tlieta Għawdxin, li kienu jsolvu l-problema ta' dak il-kju twil, ma sabux flus. Nittama li jekk jergħu jagħmlu dan l-appell ma jgħirix l-istess mill-ġdid!

KULTURA TAX-XOGĦOL

Fittixt *d-driver* u ma sibtu. Qaluli li mar jieħu belgħa te għax kellu grizmejh xotti.

Mort filgħodu nfittex persuna f'uffiċċju u ma sibthiex. Mort wara nofsinhar, u sibtu l-uffiċċju għadu magħluq.

Cempilt l-*Enquires* u ma rrispondieni hadd. Almenu smajt ftit mużika helwa flok id-daqq tat-telefon.

Kelli bżonn ftit xogħol ta' tikkil u tkellimt ma' wiehed li naf. Qalli li jgħini filgħodu, ftit fit-tard, biex jilhaq jagħmel *present* għax-xogħol. Filgħaxija, b'dispaċir tiegħu, ma setax jaqđini, għax kien jahdem mal-privat u ma setax jiskarta mix-xogħol...

Tgħid għad tidhol xi darba l-kultura tax-xogħol? Forsi nistgħu nibdew mit-tfal ta' l-iskola... sakemm l-ghalliema ma jaharbux ukoll!

BANKINI

Hu ta' min japprezza l-isforz li qed isir biex isiru l-bankini mill-haddiema tal-Gvern. Jgħina dubju b'liema kriterju ta' għażla qed isiru l-bankini quddiem ċertu bini u mhux quddiem iehor. Ma nifhimx kif titrangħa l-bankina quddiem dar wahda biss minn triq shiha meta ċ-ċittadini kollha jhallsu t-taxxi. Ikun aktar korrett jekk jitrangħaw il-bankini ta' triq shiha milli ta' parti zghira minnha biss.

IL-BELVEDER TA' HDEJN IL-KONSERVATORJU TA' L-ISQOF

Kien għadu mank deher ippubblikat il-kumment li konna għamilna fl-ahħar harġa li ma ġarax kif bassarna u bżajna: wiehed mill-*plots* li minn Triq Ġorġ Borg Olivier imissu mal-Belveder ta' biswit il-Konservatorju tella' sular iehor. Il-permess kien miżmum biex ma tithassarx il-panorama sabiha ta' Marsalforn li kienet (!) titgawda minn hemmhekk. Issa, wara li s-sid bidel il-pjanta originali, hareġ il-permess. Qed nistennew li anke l-*plots* ta' maġenb dan jinbnew. Veru li l-permess ma jhallix li jitle' bini gholi aktar mill-belveder, imma minħabba t-tul tal-plot, ftit jibqa' x'jitgawda minn dawk l-anzjani li kienu jqattgħu siegħa hemmhekk. U nibzghu li 'l quddiem jispicċa dak il-ftit li fadal ukoll. M'ahniex kontra l-investment fil-qasam tal-bini, imma l-interessi privati u l-ligi tal-flus ma jistgħux jirbħu fuq kollox.

MILL-VRT GħAL RRT U DRT

Bil-VRT kulhadd sema'. Imma nistħajjilkom tistaqsu: l-ohrajn xi jfissru? S'issa l-Gvern obbliga li jsiru testijiet fuq il-karozzi biex inehhi min-nofs dawk li jistgħu jkunu ta' periklu għat-traffiku jew għaċ-

ċittadin. Issa nissuġġerilu li jibda jagħmel it-testijiet fuq it-toroq tagħna (RRT) u jara jekk dawn humiex ta' hsara u dannu għall-karozzi... u għat-tkaken tan-nisa u t-fajliet. Nahseb li hafna toroq żgur ma jghaddux mit-test, għax xi whud minnhom anqas bil-mixi ma tissogra tghaddi minnhom. Forsi l-Kunsilli Lokali, issa li bdew jirċievu l-flus tal-multi li jagħtu l-Wardens, jistgħu jinvestuhom malajr f'parkeġġi adegwati u f'tiswijiet urġenti ta' toroq.

Nissuġġerilu wkoll biex jibdew isiru testijiet fuq xi sewwieqa (DRT), għax hu miraklu kontinwu kif ma jiġrix incident kuljum ma' kull kantuniera li għandna. Tiltaqa' ma' sewwieqa li qatt ma jixgħelu l-indicators, oħrajn li jiequ f'nofs ta' triq ipaċċu qishom sid il-kera, sewwieq oħra li jieħdu l-kantuniera qishom kienu kollha *one way*...

XELTER FIL-BUS TERMINUS

Fl-ewwel xita qawwija li għamlet f'Ottubru hadna nifs ta' mistrieh għax ix-xita taffiet ftit is-shana tas-Sajf. L-istess "nifs" haduh hafna turisti li kienu r-Rabat meta nħakmu taht ix-xita u kellhom jiġru lejn il-bus terminus biex jistkennu. Il-problema kienet li fejn jistkennu ftit hemm. Il-biċċa l-kbira minnhom, barra n-nifs li hadu bil-giri li grew, laqqtu wkoll tixriba prima!

KEMM SUPPOST ISERVI L-HOBŻ?

Ġieli nisma' xi rakkont ta' żmien il-Gwerra m'għand ix-xjuħ tiegħi. Jgħiduli kemm kienu jbatu u li hobża, meta kien ikollhom, kienet isservihom għal granet shaħ. Allahares tiġi l-gwerra llum, għax żgur li jkollna nieklu l-hobż immuffat. Ġieli nixtri l-hobż u l-ghada nsibu diġà sfar. Tgħid għaliex?

UNIVERSITARJI GĦAWDXIN

Bdiet l-Università u hafna żgħażaġh Ghawdxin bdew esperjenza ġdida f'Malta. Nawgurawhom! Sirna nafu li hafnu minnhom kellhom imorru Malta s-Sibt biex jimlew il-formola ta' applikazzjoni. Possibbli haġa daqshekk burokratika ma tistax issir f'Ghawdex stess? Il-Gozo University Centre ma jistax jaqdi tajjeb din il-funzjoni? Nistiednu lil tal-GUG jistudjaw din il-proposta.

PARKING HAŻIN

Mhix xi haġa ġdida, għalkemm bil-preżenza tal-Wardens qed nibzghu ftit. Hemm bżonn li ma jithallix isir parking f'ċerti toroq traffikużi, jew almenu jiparkjaw fuq naħa wahda biss.

AMPLIFIKAZZJONI FIL-KNEJJES

Tidhol f'ċerti knejjes tagħna biex tiehu sehem f'quddiesa... u ma tisma' xejn milli jkun jingħad. Xi drabi jista' jkun il-qassis li ma jinftiehemx, imma hafna drabi l-problema hi għax mhemmx sistema tajba ta'

amplifikazzjoni. Meta taħseb kemm eluf jintefqu fil-festi f'affarijiet ta' ftit sugu tibqa' skandalizzat kif imbagħad ma jinstabux il-flus għal sistema tajba ta' amplifikazzjoni.

IL-MONUMENT TA' NINU CREMONA

Quddiem id-dahla ta' l-iskola post-sekondarja Sir M. A. Refalo hemm monument lil Ninu Cremona, li għalih hi msemmija l-iskola sekondarja tas-subien. Għandu bżonn tindifa sewwa għax, bejn iż-żmien u l-hmieġ li tefghulu, sfar mhux hażin.

HWEJJEĠ GĦALL-MISSJONI

Kont ser nikteb "Hwejjeġ għar-rimi", għax minn meta għoliet il-posta tal-baħar b'aktar minn 300% hadd aktar m'għadu jrid jibgħat kaxxi bil-hwejjeġ il-Missjoni. Kulhadd qata' qalbu minhabba l-ispejjeż kbar.

Hemm ċans ta' soluzzjoni? Mhux biss inkunu qed nġinu lil tant persuni fil-bżonn, imma nkun qed nahdmu wkoll ma nkabbrux il-kultura tal-hela... u l-muntanja tal-Qortin!

DISKRIMINAZZJONI


Illum il-kelma "diskriminazzjoni" iddoqq ikrah f'mentalità demokratika u moderna. Imma dan ma jghoddx għalina l-Ghawdxin, għaliex il-haddiema Ghawdxin mhumieħ stmati l-istess bħall-Maltin meta l-Ghawdxin ikunu fuq xogħol barra minn Ghawdex.

Meta t-tim tal-futbol Gozo F.C. imur jilgħab Malta, il-Klabb irid iħallas l-ispejjeż tat-trip, l-alloġġ u l-extras l-oħra kollha. Mill-banda l-oħra, meta l-Maltin jiġu Ghawdex, il-G.F.A. thallas kollox hi għalihom. Għaliex l-Ghawdxin ma jingħatawx l-istess trattament?


L-istess il-haddiema taċ-ċivil, tobba mal-Gvern, għalliema, inspectors, eċċ. L-Ghawdxin li jahdmu Malta jridu jahsbu għal kollox, anke l-alloġġ. Imma meta xi hadd minn Malta jkollu bżonn jiġi fuq xogħol f'Ghawdex, il-Gvern iħallaslu kollox, anki ikla fl-aqwa lukandi jew ristoranti. Din diskriminazzjoni jew le?

Konsegwenzi ta' dan jiġri li biex ma jintefqux flus "zejda", l-Ghawdxin ikollhom imorru Malta biex jinqdew, għax id-Dipartimenti mhux dejjem ikunu disposti li jħallsu l-extras lill-impjegati tagħhom biex jiġu Ghawdex.

SWEET SENSATIONS
CONFECTIONERY



For Cakes, Gateau,
Pastries & Confectionery



Jesmond & Maryanne Borg

55, St. Joseph Sqr.,
Gala, Gozo.

Tel: 565663
Home: 552277

Il-Fondazzjoni OASI

DUN EDDIE ZAMMIT JINTERVISTA LIL DUN
MANWEL CORDINA, DIRETTUR ĠENERALI TAL-
FONDAZZJONI OASI.

1. Meta twaqqfet il-Fondazzjoni OASI u liema kienu l-htigijiet li ghalihom hija twaqqfet?



Ghaxar snin ilu, il-problema tad-droga f'Malta kienet saret wahda allarmanti hafna u ghall-ewwel darba f'pajjiżna konna bdejna nisimghu b'diversi krizijiet familjari u soċjali konnessi ma' l-abbuż tad-droga, fosthom każijiet ta' *overdose*.

F'Ghawdex il-qaghda kienet ghadha kwieta. Veru li kienu diġà jeżistu xi każijiet serji ta' zghazagh li kienu qed jabbużaw mid-droga, kemm eroina kif ukoll kokaina, minbarra t-tippip tal-haxixa, iżda dawn kienu ghadhom mohbija. Ghadni niftakar meta dhalt responsabbli ta' l-ewwel każ ta' ġuveni bil-problema tad-droga. Jien kelli ninzel bih Malta kull ġimgha biex regolarment jattendi d-*Detox Unit* fl-Isptar San Luqa, billi f'Ghawdex dan is-servizz ma kienx jeżisti. Dan kien fil-bidu tas-sena 1988. Kien f'April tas-sena ta' wara li ghall-ewwel darba ngħata s-servizz ta' detossifikazzjoni fl-Isptar Ġenerali ta' Ghawdex. Dan ġara wara nsistenza minghandi u bil-koperazzjoni shiha tal-Onorevoli Anton Tabone, dak inhar Ministru ghal Ghawdex.

Il-Fondazzjoni OASI twaqqfet preċiżament bil-ghan li timla vojti li kien jeżisti f'Ghawdex rigward l-edukazzjoni preventiva, kif ukoll f'dak li kellu x'jaqsam ma' kura terapewtika u rijabilitazzjoni ta' persuni bi problemi ta' droga u sustanzi oħra. Uffiċċjalment l-OASI giet registrata quddiem nutar fil-Jum Dinji Kontra d-Droga fil-Lukanda ta' Ċenċ f'Sannat, Ghawdex, nhar is-26 ta' Ġunju 1991 bhala organizzazzjoni fil-volontarjat lajk, totalment awtonoma u indipendenti minn kull rabta politika, settarja jew religjuża.

L-OASI hija mmexxija minn Bord tad-Diretturi u amministrata minn Direttur Ġenerali li huwa fl-istess waqt il-*Managing Director* li jikkoordina s-servizzi kollha li johorġu mill-Fondazzjoni. Kull taqsima, imbagħad, għandha l-uffiċċjal eżekuttiv tagħha

li xogħlu huwa li jikkoordina d-diversi hidmiet li jsiru mit-taqsima.

2. Liema servizzi toffri din l-Organizzazzjoni?

Illum il-gurnata, il-Fondazzjoni OASI toffri diversi servizzi. Dawn is-servizzi huma mogħtija lil kull min jitlobhom u huma bla hlas. Is-servizzi huma mqassmin taħt tliet taqsimiet soċjali:

1. *Prevenzjoni Primarja:*

Il-Prevenzjoni Primarja timplika diversi programmi ta' Edukazzjoni Preventiva mat-tfal, studenti, għalliema u edukaturi, ġenituri, żgħażaġh, koppji, haddiema u professjonisti, minbarra attivitajiet għall-pubbliku in generali, bħal attivitajiet alternattivi u anke prevenzjoni fuq il-mezzi tal-komunikazzjoni soċjali u tax-xandir.

2. *Intervent Immedjat:*

Din it-taqsima tiehu hsieb tghin f'sitwazzjoni ta' krizi personali jew familjari fejn jinqalghu konflitti bejn ġenituri u wlied, problemi ta' żoġħżija u żvilupp, koppji f'diffikultà bejniethom, persuni taħt stress u problemi simili. L-OASI toffri appoġġ u/jew *counselling* fuq livell individwali jew familjari, u toffri wkoll assistenza fejn ikun hemm hteġa ta' riferiment għal xi servizzi oħra soċjali jew professjonali. Dan isir biex l-OASI tevita li sitwazzjoni partikolari diġà eżistenti ta' dwejjaq jew stress tiżviluppa fi problema akbar ta' abbuż ta' alkohol, rikorrenza għad-droga jew mediċini oħra perikolużi għas-saħha.

3. *Kura Terapewtika u Rijabilitazzjoni Soċjali:*

Din it-taqsima, li ilha miftuħa sa mill-1992, toffri diversi programmi ta' kura terapewtika lil dawk li waqghu fix-xibka tad-dipendenza fuq xi droga, alkohol jew xi imġieba addittiva oħra. Tingħata għajjnuna kemm lill-individwu bil-problema kif ukoll lill-familjari u persuni qrib hafna tal-pazjent, inklużi ġenituri, *partner* u wlied. Il-kura u t-terapija li tingħata huma mfassla fuq il-programm tat-12-il Pass ta' l-Alkoholiċi Anonimi.

3. Din il-hidma kollha teħtieġ *staff* ippreparat tajjeb. Kif tagħmlu biex issibu persuni tajbin għal dan ix-xoġħol?

L-akkwist ta' *staff* tajjeb għal din il-missjoni soċjali huwa wġiħ ta' ras kbir. Nies li huma kwalifikati, illum, għall-grazzja t'Alla, għandna diversi f'pajjiżna. Mill-Università qegħdin johorġu kontinwament żgħażaġh mimlija kwalifiki u heġġa biex jahdmu f'dan

il-qasam. Id-diffikultà tinholoq fir-rizorsi finanzjarji limitati ta' l-OASI biex hi tkun tista' takkwista s-servizz regolari ta' dawn in-nies.

Naturalment, minbarra l-kwalifiki akkademiċi li jkollhom dawn iż-żgħażaġh, wiehed imbagħad irid iżid it-taħriġ fil-qasam speċjalizzat li fih topera l-OASI. Għalhekk kull *staff* ġdid jingħata taħriġ intern mill-OASI stess u hafna drabi taħriġ anke barra minn Malta.

4. X'rizultati taħseb li nkisbu matul dawn id-disa' snin u nofs li fihom li l-OASI ilha mwaqqfa?

Ir-rizultati huma sodisfaċenti hafna. Naturalment il-qies li wiehed juża għall-**Prevenzjoni Primarja** mhux l-istess qies li għandek tuża għall-**Intervent Immedjat** jew għall-**Kura Terapewtika u Rijabilitazzjoni**.

Fil-qasam tal-Prevenzjoni Primarja, l-impatt ta' l-OASI kien vast u mifruż immens. Biżżejjed wiehed jinnota li f'disa' snin l-OASI dahlet fil-maġġoranza tad-djar u l-familji f'Malta u f'Ghawdex. F'Ghawdex, l-OASI jirnexxiela tiltaqa' ma' l-istudenti fl-iskejjel primarji u sekondarji kollha fuq medda ta' sentejn.

Illum hawn generazzjonijiet shah ta' żgħażaġh li għadew minn taħt l-Edukazzjoni Preventiva tal-OASI. L-attendenza taż-żgħażaġh fl-attivitajiet li naghmlu għalihom, insemmi biss il-*weekend encounters* li naghmlulhom f'Malta, huma xhieda ta' l-affinità li teżisti



bejn l-OASI u ż-żgħażaġh. Imbagħad xi nġhidu għat-*tutorship* li l-*istaff* jagħmel ma' l-istudenti post-sekondarji u ta' l-Università! Ma' dawn inżidu l-ġenituri u l-għalliema u edukaturi oħra li magħhom iltqajna u għadna niltaqghu regolarment matul is-sena.


Fil-każ ta' l-**Intervent Immedjat** il-qies huwa wiehed aktar tangibbli. Matul is-sena jersqu għall-għajjnuna aktar minn 250 persuna, bejn tfal, żgħażaġh u adulti, kemm minn Malta kif ukoll minn Ghawdex.

Mill-**Programmi ta' Kura u Rijabilitazzjoni** jghaddu f'sena waħda akkont ta' 30 persuna direttament affettwati mill-problema ta' *addiction* (droga, alkohol u dipendenzi oħra), flimkien ma' madwar 100 persuni

familjari. Dawn jinghataw ghajnuna varja, bhal intervent, *assessment* u, meta mehtieġa, kura terapewtika biex jitghallmu jhaddnu dawk l-*skills* mehtieġa biex jirbhu fuq l-impatt negattiv tal-problema tal-*addiction* fuqhom infushom u fuq il-familja kollha.

5. Iċ-Ċentru OASI li jinsab fir-Rabat, Ghawdex huwa wiehed attrezzaat tajjeb ferm. Kif wasal għandkom u x'faċilitajiet joffri dan iċ-Ċentru?

L-ewwelnett, il-post li fih illum hemm iċ-Ċentru OASI kien inghata minghajr hlas mid-Djoċesi ta' Ghawdex lill-Fondazzjoni OASI fil-bidu tas-sena 1992. Ix-xogħol ta' restawr u bini fl-estensjoni tiegħu sar kollu mill-fondi finanzjarji miġbura mill-istess Fondazzjoni. Għal xi żmien, bejn is-snin 1992-1993, kien hemm ukoll xi ghajnuna mill-Ministeru għal Ghawdex biex dan il-post f'qasir żmien seta jinbidel f'ċentru attrezzaat tajjeb biex ikun jista' jilqa' fih is-servizzi varji ta' l-OASI. Fl-1995 saret estensjoni fil-bini billi l-hidma soċjali kibret u l-isparju beda jsir dejjem aktar ristrett.



Issa beda jinhass il-bżonn mill-ġdid li nerġghu nkabbru iċ-ċentru biex inlahhqu ma' l-eżiġenzi tas-snin li ġejjin. Il-proġett finali ta' iċ-ċentru OASI ser ikun sewa lill-OASI mal-Lm150,000 fuq din medda ta' 10 snin. Nofs din iċ-ċifra għadha trid tingabar permezz ta' attivitajiet ta' ġbir ta' fondi u donazzjonijiet.

6. Biex tmexxu din il-hidma kollha bilfors li tridu hafna finanzi. Kif tagħmel il-Fondazzjoni OASI biex tiġbor dawn il-flejjes kollha mehtieġa?

Din il-mistoqsija tiġbor ir-responsabilità li għandu min ikun qed imexxi din l-organizzazzjoni. Għalkemm hemm diversi volontiera li jghinu kontinwament fit-tmexxija tal-Fondazzjoni u tas-servizzi offruti, l-OASI

timpjega wkoll nies professjonalment kwalifikati fil-qasam soċjali li l-OASI tahdem fih. Li kieku ma kienx hekk, kien ikun diffiċli li l-OASI tkompli l-missjoni soċjali tagħha.

Attwalment, bil-ghajnuna ta' kumitat apposta, huwa jiena l-persuna responsabbli milli tara li jsiru attivitajiet ta' ġbir ta' fondi biex jingabru biżżejjed flus halli jithallsu d-diversi spejjeż li jinqalghu minn żmien għal żmien. Il-pagi li jridu johorġu kull xahar huma wġiħ ta' ras kbir biżżejjed. L-OASI timpjega persuni *full time* u *part-time*, barra oħrajn fuq konsulenza professjonali. Dan tagħmlu sabiex is-servizzi tagħha jkunu ta' livell serju u professjonali u biex jibqgħu miftuħa regolari fuq medda ta' 24 siegħa kuljum. Imbagħad hemm il-kontijiet tal-ispejjeż kurrenti u tal-manutenzjoni ta' iċ-Ċentru OASI. Meta tikkunsidra li s-servizzi tagħna huma offruti lill-pubbliku matul il-ġimgha kollha u minghajr hlas, il-finanzi jikkostitwixxu piż kontinwu fuq l-amministrazzjoni.

Hemm min isostni li jehtieġ li nitolbu xi forma ta' hlas. Għalissa, id-Direzzjoni tal-Fondazzjoni OASI thoss li jkun aħjar li l-pubbliku minn jeddu jitghallem jibghat l-offerti u d-donazzjonijiet tiegħu. B'hekk, bil-karità mogħtija illum, wiehed ikun qed jinvesti f'servizz li jista' jsibu għada huwa stess jew xi hadd iehor mill-familja tiegħu.

Barra minn hekk, l-Istat ukoll, permezz tal-Gvern tal-ġurnata, huwa fl-obbligu li jghin finanzjarjament. Is-servizzi li toffri l-OASI jghinu fis-żamma ta' pajjiż fis-sliem u s-saħħa. Il-gvern jiffranka mijiet ta' eluf kbar ta' flus meta jkollu għaqdiet tal-volontarjat li jahdmu b'tant dedikazzjoni. Infatti, minn żmien għal żmien, il-Fondazzjoni OASI titlob ghajnuna mingħand il-Gvern biex tkun tista' tlahhaq ma' l-ispejjeż mehtieġa. Kien hemm diversi drabi li fihom l-OASI sabet ruhha f'diffikultajiet finanzjarji kbar. Izda d-Direzzjoni OASI mhux dejjem sabet komprensjoni u ghajnuna biżżejjed mingħand il-Gvern.

7. Dun Manwel, inti l-Fundatur u l-ewwel Direttur Ġenerali tal-Fondazzjoni OASI. X'futur tara f'din l-Organizzazzjoni?

Il-passat kien iebes iżda ta' sodisfazzjon. Sar hafna xogħol u hafna ġid. Il-prezent huwa wiehed ta' responsabbiltà kbira mmens. Dan minhabba li l-OASI tant kibret u nfirxet fil-hidma tagħha li n-nies qed jagħmlu aktar pressjoni fuqha. Għal hafna nies f'Ghawdex, l-OASI saret refuġju f'mument diffiċli u urġenti fil-hajja tagħhom. In-nies sar jafu u issa draw li meta għandhom bżonn jtkellmu ma' xi hadd fuq xi

problema personali, hi x' inhi, fl-OASI dejjem hemm xi hadd li lest jismagħhom, u fejn u sakemm hu possibbli jista' jagħtihom l-ghajjnuna. Dan huwa ta' sodisfazzjon kbir, iżda daqshekk iehor ta' responsabbiltà enormi.

L-OASI trid mil-lum 'il qudiem tibqa' tissodisfa din l-aspettattiva tal-pubbliku Malti u Għawdxi. Din hija l-isfida tal-gejjieni għall-OASI. Iżda min-naħa l-oħra tqum il-mistoqsija: "Il-pubbliku u l-Gvern lesti li jibqgħu jsostnu finanzjarjament u bl-appoġġ morali tagħhom lil din l-organizzazzjoni volontarja li tant hadmet għall-gid tal-poplu Malti u Għawdxi? U jekk le, min ser ibati?"

Għalhekk inhegġegħ lill-qarrejja u lill-pubbliku biex jikkoperaw u jappoġġjaw lill-Fondazzjoni għall-istess gid u serhan il-moħħ tagħna lkoll.

Kull għajjnuna lill-OASI hija apprezzata u wiehed jista' jibgħatha fl-indirizz: *Direttur Ġenerali, Centru OASI, 5, Triq Wied Sara, Victoria VCT 108, Għawdex.* Tinghata riċevuta għal kull donazzjoni.

8. Dun Manwel, nerringrazzjak ta' l-opportunità li tajtna li nitkellmu miegħek. X' inhuwa l-messaġġ li bih tixtieq taghlaq din l-intervista?

Kull min hu fil-bżonn ta' xi għajjnuna jew servizz mill-OASI għandu jhossu komdu u liberu li jista' jagħmel dan billi jċempel u jitlob appuntament. Jekk hija kwistjoni ta' Amministrazzjoni jew ta' Prevenzjoni Primarja u Intervent Immedjat jista' jċempel fuq Tel.



563333 jew 550189. Jekk hija htiega ta' għajjnuna fil-qasam tal-kura u rijabilitazzjoni mid-droga jew l-alkohol wiehed għandu jċempel fuq Tel. 588858 jew 564488. Kull informazzjoni tibqa' miżmuma strettament kunfidenzjali.

Jiena hawnhekk nerringrazzja lill-Mulej li tagħni d-dehen biex nibda din l-opra ta' karità u s-saħha biex niflah insostniha bil-hidma fqajra tiegħi. Madankollu nerringrazzja lil dawk kollha li miegħi hadmu u għadhom jistinkaw bis-shih għal dan il-ghan nobbli, fosthom lil shabi fuq il-Bord tad-Diretturi, lill-Grupp Hbieb u Volontiera OASI, lill-istaff u tant u tant benefatturi u kumpaniji kummerċjali li matul is-snin taw l-ghajjnuna materjali tagħhom. Grazzi lilkom qarrejja ta' "Il-Hajja f'Għawdex".

SAVE QUICK

Discount

STORE

FORTUNATO MIZZI STREET, VICTORIA - GOZO

TEL: 556461 FAX: 561496


KUN BIL-GHAQALI

Ma Jaqbiliek Tixtri minn Imklen aktar


Uża s-SAVE QUICK CARD

u tiffranka iżjed!

Ġesù Kristu: MULEJ u SULTAN



*Ftit punti mill-ewwel parti tad-Dokument
tal-Kongregazzjoni tal-Fidi "Dominus Jesus"*



**"Għandna nemmnu
bil-qawwa kollha li fil-misteru
ta' Ġesù Kristu,
l-Iben t'Alla magħmul bniedem
li hu t-Triq, is-Sewwa u l-Hajja,
giet mogħtija
r-Rivelazzjoni sħiħa u
definittiva tal-Verità Divina."**

mill-Bibbja

"Lil Alla għadu hadd ma
rah; imma għarrafhulna
l-Iben il-Waħdieni ta' Alla,
li hu fi hdan il-Missier."

(Ġw. 1, 18)

fil-prattika

Alla kull ma kellu
x'għidilna, qalulna fi Kristu.

**"Għandna nemmnu
bil-qawwa kollha li Ġesù ta'
Nazaret biss huwa l-Iben u
l-Verb tal-Missier."**

mill-Enċiklika

"Ġesù hu l-Verb Inkarnat,
persuna waħda u
indivisibbli. Kristu mhu
hadd aktar flief Ġesù ta'
Nazaret."

(*Redemptoris Missio*
Papa Ġwanni Pawlu II - 1991)


mill-Bibbja

"F'Ġesù li hu **l-Kristu, l-Iben
t'Alla Haj**, hemm
tgħammar il-milja sħiħa
tad-divinità fil-ġisem."

(ara Kol. 1, 19)

“Għandna nemmnu bil-qawwa kollha li Ġesù Kristu huwa l-Uniku Salvatur li wassal għas-salvazzjoni fil-milja tagħha lill-umanità u lill-univers kollu.”

Il-Maġisteru tal-Knisja, fidil lejn ir-rivelazzjoni divina jerga' jafferma li Ġesù Kristu huwa l-Medjatur u s-Salvatur Universali



mil-Konċilju

“Il-Verb ta' Alla li bih sar kollox sar bniedem, sabiex bħala bniedem perfett ikun jista' jsalva lill-bnedmin kollha u jerga' jgħaqqad kollox fih.”


(Gaudium et Spes, 45)

mil-Bibbja

“Kollox jingabar taħt ras waħda li hu Kristu.”

(Ef. 1, 10)

Waħda hi l-ekonomija tas-Salvazzjoni. U din l-ekonomija twettqet bil-misteru ta' l-inkarnazzjoni, mewt u qawmien ta' l-Iben t'Alla.



“Għandna nemmnu bil-qawwa kollha li Alla jrid li l-bnedmin kollha jsalvaw u li din is-salvazzjoni tiġi offruta lil kulhadd u mwettqa fil-milja kollha tagħha, darba għal dejjem, fil-misteru tal-inkarnazzjoni, tal-mewt u tal-qawmien ta' l-Iben t'Alla.”

mil-Bibbja

“F'ħadd ħliefu ma hemm salvazzjoni, għax imkien taħt is-sema ma hemm isem ieħor mogħti lill-bnedmin li bih aħna nistgħu nkunu salvi.”

(Atti ta' l-Appostli 4, 12)

mil-Enciklika

“Kristu huwa uniku. U huwa preċiżament għalhekk li l-figura tiegħu għandha tifsira assoluta u universali. Huwa jibqa' ċ-ċentru u l-għan aħħari ta' l-istorja. Jiena l-Ewwel u l-Aħħar, il-Bidu u t-Tmiem”

*(Redemptoris Missio
Papa Ġwanni Pawlu II - 1991)*



Kieku kellna niktbu l-istorja ta' l-ispiritwalità tal-poplu Malti u Għawdx i żgur li konna nsibu hafna x'niktbu dwar il-kult lejn il-mejtin. Difatti, matul ix-xahar ta' Novembru ahna nilmhu, iktar mis-soltu, is-sinjali ta' din il-qima lejn dawk li kienu jghixu qabilna.

Bizżejjed insemmu l-ghadd ta' quddies iktar minn granet ohra, il-moti jew tokki funebri tal-qniepen tal-kampnari tagħna, it-tiżjin tal-oqbra b'kuruni u bukketti ta' fjuri, iż-żajjar iktar spissi li jagħmlu nies-fiċ-ċimiteri.

Kemm huma antiki dawn id-drawwiet? U xi żviluppi saru fihom matul iż-żminijiet?

Drawwiet taċ-ċiviltà pre-nisranija

Skond ix-xhieda li hemm f'ċerti studji ta' l-antropoloġija, kemm fost il-popli ta' ċiviltà antika kif ukoll fost gruppi ta' primittivi, il-mewt ta' xi persuna hija meqjusa bhala grajja importanti għall-komunità kollha u mhux biss għall-familja li titlef

xi wiehed mill-membri tagħha. Ma kienux nieqsa r-riti funebri differenti minn grupp għal iehor, u xi drabi kumplikati mhux ftit, qabel ma issir id-difna jew il-hruq tal-kadavru. Fost l-antiki kienet id-drawwa wkoll li fil-qabar jew fil-post fejn jidfnu l-mejjet jitqeghdu xi oġġetti bħal bwieqi, dekorazzjonijiet jew għodda li l-persuna midfuna kienet tuża meta kienet hajja fid-dinja, fil-biċċa l-kbira oġġetti tal-fuhhar. Izda fl-Egittu u fil-Perù ġieli kienu wkoll oġġetti tad-deheb jew metalli ohra.

Anki f'pajjiżna kienu jeżistu dawn id-drawwiet tad-dfin, u ġieli nstabu oġġetti tal-fuhhar fl-oqbra antiki. Dak li nstab fl-oqbra huwa xhieda tal-qima li kellhom niesna sa minn qabel il-konverżjoni tagħhom għall-Kristjaneżmu; minnu niksbu wkoll hjiel dwar x'kien it-twemmin tagħhom fuq il-hajja ta' wara l-mewt.

F'ċerti granet tas-sena dawk li jibqgħu hajjin kienu jżuru l-oqbra u jqeghdu fuqhom xi offerti ta' ikel u hwejjeġ ohra, bhala turija ta' qima lejn il-mejjet. Fost il-pagani, kien hemm xi popli li kellhom biża' mill-

erwieh tal-mejtin għaliex kienu jahsbu li dawn għandhom mibegħda lejn il-hajjin u jippruvaw jagħmlulhom id-deni. Izda fil-biċċa l-kbira tal-kulturi, il-mejtin kienu jitqiesu bhala xi hadd habib li jixtieq li jibqa' jghix jew għall-inqas iżur dawk id-djar jew postijiet li kienu familjari għalih meta kien għadu haj fid-dinja.


Ir-Rumani antiki u l-Etruski kienu jemmnu li hemm xi erwieh jew iherisa li kienu jinsabu f'xi djar u li kienu qishom il-



protetturi tal-familja. Dawn l-erwieh kienu jsejnhom *lares*. Il-poplu kien jemmen li dawn il-*lari* ma kienux hliet l-erwieh tal-mejtin li jigu jzuru lill-hajjin. Kien hemm mhux biss il-*lari domestici*, jgħifieri l-protetturi tad-djar, iżda wkoll il-*lari urbani* jgħifieri dawh li jghassu fuq l-ibliet. Bhala kapijiet tal-familja, l-irgħiel kienu jivveneraw il-*lari domestici* u bhala ċittadini jqimu l-*lari urbani*. Xi drabi dawn il-*lari* kienu jigu rappreżentati taht xbieha ta' żagħżuġ, b'kuruna tar-rand f'rasu, u f'idu l-wahda bil-qarn li jixrob minnu. L-offerti li kienu jsuullhom kienu jikkonsistu fi fjuri, halib u incens. Il-festa pubblika tal-*lari* kienet tissejjah *Compitale* u kienet tiġi ċelebrata aktarx fit-22 ta' Diċembru.

Fost l-insara, sa mill-bidu kien hemm it-twemmin li r-ruh tal-bniedem tibqa' tghix wara l-mewt, għad li mifruda mill-ġisem. Hija wkoll domma tal-fidi nisranija li l-Knisja, sa minn żminijiet antikissimi tistqarr fil-Kredu tagħha, li fl-aħhar tad-dinja r-ruh terġa' tinghaqad mal-ġisem u dan iqum mill-mewt, kif qam mill-mewt il-ġisem ta' Kristu. Il-Knisja għandha r-riti funebri li huma ġejjin sa mill-ewwel sekli ta' l-eżistenza tagħha. Ir-ritwal Ruman jiddistingwi bejn funzjonijiet li jsiru fil-funeral tat-tfal li jkunu għadhom ma laħqux l-użu tar-raġuni, u l-funzjonijiet jew ir-rit funebri tal-kbar. Normalment il-ġisem tal-mejjet jiġi mwassal sal-knisja fejn issir il-Quddiesa tas-suffraġju u tingħata l-aħhar tislma lill-mejjet. F'xi postijiet hemm id-drawwa li l-kadavru jitwassal fil-knisja b'korteo funebri li fih, barra mis-sacerdoti bl-abiti sagri, jieħdu sehem ukoll il-qraba u l-hbieb tal-mejjet. F'postijiet oħra, il-kadavru jingarr permezz tal-*hearse* jew karru tal-mejtin. Qabel ir-riforma liturgika tal-Konċilju Vatikan II, fil-quddiesa *praesenti cadavere* kienet tingħad jew titkanta is-sekwenza *Dies Irae*, u fl-aħhar tingħata l-assoluzzjoni jew it-tberik tal-kadavru bil-kant tal-*Libera me Domine*.

Jidher li anki fi żminijietna l-funerali bir-riti nsara għadhom apprezzati hafna min-nies, kif jidher mill-ghadd ta' dawh li jattendu għalihom. Żgur li għad fadlilhom ukoll valur pastorali, għax ikun hemm diversi li f'okkażjonijiet bħal dawn jersqu għall-Qrar u għat-Tqarbin. Bir-raġun għalhekk Pio della Valentina, fil-ktieb "*Le devozioni del popolo*" (paġ. 230), jistqarr: "Rigward hafna li tilfu l-fidi, l-attakkament tagħhom lejn il-mejtin huwa l-unika possibilità biex wiehed jixhet fihom żerriegħa tal-kelma t'Alla; għal dawh li għadhom jemmu, iżda huma imbiegħdin, (il-funerali) huma t-triq it-tajba biex treggagħhom lura lejn il-komunjoni ma' Alla u mal-Knisja."



L-Għid tal-imwiet

Fil-Kalendarju Liturgiku hemm ukoll it-tifkira tal-mejtin li ssir fit-2 ta' Novembru ta' kull sena, li għalhekk tissejjah "l-Għid ta' l-imwiet". It-talb għall-mejtin huwa parti mit-tradizzjoni ġudeo-kristjana u għandna xhieda tiegħu anki fit-tieni ktieb tal-Makkabin (2 Makk 12,45), fejn naqraw li Ġuda Makkabew ried li jsir sagriċċju għall-mahfra tad-dnubiet ta' dawh li mietu: "li kieku ma kienx jemmen li l-mejtin jergħu jqumu, kienet tkun bluha u haġa żejda titlob għall-mejtin. Iżda billi hu ġieb quddiem għajnejh il-hmiel tal-hlas li hemm lest għal dawh li jorqdu r-raqda tal-mewt fil-hbiberija ma' Alla, il-hsieb tiegħu kien qaddis u twajjeb. Għalhekk offra sagriċċju tal-purifikazzjoni, biex il-mejtin jinhelsu minn dnuhom."

Sa mis-seklu hamsa kien jigu ċelebrat Quddies għall-mejtin. Xhieda ta' dan hu dak li jirrakonta Sant'Wistin fl-Istqarrijiet tiegħu, meta jikteb li ommu Monika, qabel ma mietet, ma rieditx tagħzel il-post tad-difna iżda talbithom biss li jiftakru fiha fuq l-artal, jgħifieri fil-Quddiesa.

It-tifkira generali ta' l-insara mejtin kollha nafuha lil San Odilone, ir-raba' Abbati tal-monasteru magħruf tal-Benedittini ta' Cluny. Sa mis-sena 800 kien sar ftehim bejn il-monasteri ta' San Gall u dak ta' Reichenau biex is-suffraġji li jagħmlu jservu għall-membri mejtin taż-żewġ monasteri flimkien. Dan kien isir mhux biss meta tasal l-aħbar tal-mewt ta'

kull patri, iżda wkoll, skond dak il-ftehim, iż-żewġ komunitajiet kienu jitolbu għall-patrijiet mejtin tagħhom fl-14 ta' Novembru ta' kull sena, billi s-sacerdoti kienu jqaddu tliet quddisiet fl-istess jum u l-irhieb l-oħra jgħidu parti kbira tas-Salterju. Fis-sena 998 San Odilone ordna lill-irhieb tal-kongregazzjonijiet li kienu jiddependu minnu biex josservaw it-2 ta' Novembru, l-ghada tal-Festa tal-Qaddisin kollha, bhala ġurnata tat-tifikira tal-patrijiet mejtin shabhom. Minn Cluny din id-drawwa għaddiet għal monasteri oħra. Fis-sena 1008, il-belt ta'



Liegi, fil-Belġju, adottat din id-drawwa u kienet aktarx l-ewwel djoċesi li ghamlet hekk. Bil-mod il-mod it-tifikira tal-mejtin kollha fit-2 ta' Novembru xterdet mad-dinja nisranija. Fi Spanja u fil-Portugall, kif ukoll fl-artijiet ta' l-Amerika t'Isfel li kienu jiddependu minnhom, diġà s-sacerdoti kienu kisbu mill-Papa Beneditt XIV il-privileġġ li fit-2 ta' Novembru iqaddu tliet darbiet. Iktar tard, b'digriet ta' l-10 t'Awissu 1915, il-Papa estenda għad-dinja kollha lis-sacerdoti tar-Rit Latin il-privileġġ tat-tliet quddisiet. Minn dawn, wahda għandha titqaddes għall-mejtin kollha tal-Purgatorju, l-oħra għall-intenzjoni li jkollu s-sacerdot u l-oħra għall-fehma tal-Papa.

Id-dfin tal-insara

Il-postijiet fejn hemm l-oqbra ta' l-insara u fejn isir id-dfin tagħhom jissejhu "ċimiteri". Din il-kelma ġejja mill-grieg *koimeterion* u tfisser post tar-rqad jew mistrieh. Fl-ewwel żminijiet tal-Knisja, id-dfin ta' l-insara kien isir fil-Katakombi.

Dawn kienu jikkonsistu f'passaġġi mhaffrin taht l-art, li kienu jwasslu għal kmamar jew spazji fejn kien hemm l-oqbra ġol-hajt, wiehed fuq l-iehor. Din is-sistema baqgħet teżisti sas-sena 410. Iżda diġà sa minn żmien Kostantinu l-Kbir, jiġifieri għall-bidu tas-seklu ta' qabel, kien hemm il-permess biex l-oqbra jstgħu jkunu wkoll għall-berah u fejn jidhru. Il-liġi Rumana, anki qabel il-wasla tal-Kristjaneżmu, kienet

tirrispetta l-oqbra u ċ-ċimiteri bhala postijiet sagri.

L-arti tal-katakombi, li hija wahda primitiva, tagħti hafna informazzjoni ta' siwi arkeoloġiku. Barra minn episodji tal-Bibbja, magħżulin biex ifissru t-twemmin fil-hajja futura, l-erwieh tal-mejtin huma rappreżentati bhala persuni jitolbu fil-hena tal-Ġenna (*Orantes*). Il-katakombi nsibuhom mhux biss f'Ruma, iżda wkoll f'Napli, fi Sqallija, f'Sardinja, f'Malta u fl-Afrika ta' Fuq.


Għal hafna sekli d-dfin kien isir fil-knejjes ukoll, u f'pajjiżna dan id-dfin kien għadu jsir sas-snin tletin tas-seklu li għadda. L-Isqof David Cocco Palmeri, fis-Sinodu li ghamel fl-1703 (Kap VIII, art.III), jikkonferma din id-drawwa, fejn jgħid li bhala regola kull wiehed li jmut għandu jindifen fil-knisja parrokkjali tiegħu, sabiex fejn irċieva s-sagramenti tal-hajja, hemm hekk ukoll ikollu l-mistrieh tal-mewt ("*Quivis defunctus in propria Parochiali Ecclesia, sepeliatur et ubi vitae suscepit Sacramenta, ibi mortalitatis teneat conditorium.*").

Issa għadda hafna żmien minn mindu d-dfin beda jsir biss fiċ-ċimiteri. Meta f'pajjiżna giet imposta l-liġi li d-dfin ma jsirx iżjed fil-knejjes, il-protesti ma naqsux. Fl-Italja, meta giet imposta il-liġi, il-poeta Ugo Fuscolo kiteb il-poema tiegħu "*I Sepolcri*", li giet tradotta għall-Malti minn Dun Karm Psaila, fejn għandu, fost l-oħrajn, dawn il-versi mill-isbah:

*"Bint is-sema
hi din-nisġa ta' ġibdiet ta' mħabba;
għoti tas-sema lill-bnedmin, u biha
bosta drabi ħabib mejjet jgħix magħna
u aħna mal-midfun, jekk l-art ħanina,
li laqgħetu tarbija u li rabbietu,
fil-ħdan tagħha ta' omm thejjilu l-aħħar
għamra ċkejnkna, twennislu fdalu
mill-ħsarat ta' l-irwiefen u mir-rifsa
ta' saqajn ħorox; u daqsxejn ta' ġebła
tfakkarna f'ismu, u siġra mwarrda tfarraġ
bid-dell tagħha ħanin ir-rrmied il-mejjet."*

ID-DMUGH TAL-MADONNA TA' SIRACUSA FOSTNA

Jikteb Dun Ġwann Sultana



Il-ġranet 6-10 ta' Settembru li ghadda kienu jiem ta' devozzjoni marjana qawwija fil-gżira taghna. Dan ghar-raġuni li fostna kellna r-relikwija tal-Madonna tad-Dmugh ta' Siracusa, grajja li ġibdet eluf ta' nsara minn kull rokna tal-gżejjer lejn il-parroċċa tax-Xaghra, li bhala parti mill-programm tal-festi ad unur ta' Marija Bambina f'dan il-Ġublew il-Kbir hasbet biex ghat-tieni darba tilqa' din ir-relikwija tant devota. L-ewwel darba li ngab ir-relikwarju fix-Xaghra kien fl-1978. Dakinhar kienet l-ewwel darba li r-relikwija tad-Dmugh tal-Madonna harġet minn Siracusa.

Ir-relikwija waslet ix-Xaghra nhar l-Erbgha 6 ta' Settembru akkumpanjata minn Don Michele Giansiracusa, Rettur tas-Santwarju tal-Madonna tad-Dmugh f'Siracusa, Sqallija u l-Viċi-Rettur, Don Massimo di Natale. Ir-relikwija ntlaghet mill-poplu fid-Dar ta' l-Ispigolatrici della Chiesa u mbaghad ttiehdet fil-knisja ta' Ġesù Nazzarenu fejn, l-ghada filghodu, saret konċelebrazzjoni. Dritt wara, ir-Relikwija twasslet fil-knisja ta' Sant' Anton Abbati fejn giet iċċelebrata l-Ewkaristija. It-tfal u l-abbatini tad-djoċesi taghna akkumpanjaw ir-relikwija f'pellegrinagg lejn il-Bażilika ta' Marija Bambina fejn, fost l-ohrajn, intwera dokumentarju dwar il-grajja tad-Dmugh tal-Madonna li sehhet f'Siracusa fl-1953. Il-ġranet tas-7 u t-8 ta' Settembru, meta l-parroċċa kienet qed tiċċelebra s-solennità tat-Twelid ta' Marija, kienu jiem li fihom dehret il-devozzjoni tal-poplu lejn Ommna Marija. Sriebet ma jaqtghux ta' nies debru jitolbu quddiem ir-relikwija u jippruvaw ibusha u jmissu oġġetti maghha.

Mons. Giuseppe Costanzo, Arcisqof ta' Siracusa wkoll

inghaqad maghna f'dan l-avveniment marjan. Is-Sibt 9 ta' Settembru Itaqa' mas-sacerdoti Ghawdxin fis-Seminarju u tkellem dwar Marija fl-Ekonomija tas-Salvazzjoni. Dakinhar filghaxija mexxa konċelebrazzjoni waqt manifestazzjoni marjana li saret fil-pjazza tax-Xaghra. Il-messaġġ imhegġeg ta' Mons. Costanzo juri l-qima tieghu lejn Ommna Marija u jappellalna biex lil Marija dejjem inharsu lejha bhala Ommna.


Fl-istess ġurnata filghaxija mijiet ta' nies honqu l-Bażilika ta' Marija Bambina waqt healing service li tmexxa minn Dun Ġorġ Bezzina u Edward Spiteri.

L-ghada l-Hadd, il-morda wkoll komplew id-devozzjonijiet waqt quddiesa ghalihom mmexxija minn Mons. Lawrence Gatt, Direttur tad-Dar tal-Providenza.



Mument tassew qawwi kien meta r-relikwija tad-Dmugh tal-Madonna ttiehdet fid-djar ta' l-anzjani, l-Isptar Ġenerali u l-Isptar il-Ġdid, kif ukoll fi djari privati tal-morda. Il-fidi f'Marija kienet tidher f'ghajnejn kull anzjan u pazjent. Iż-żjara tar-Relikwija giet fi tmiemha l-Hadd filghaxija waqt konċelebrazzjoni li mexxa Don Giansiracusa fil-Bażilika tax-Xaghra.

Il-messaġġ tad-Dmugh ta' Marija nsibuh fit-talba li ghamel il-Papa Ġwanni Pawlu II meta nhar is-6 ta' Novembru 1994 kkonsagra s-Santwarju ta' Siracusa. Il-Papa kiteb li d-Dmugh ta' Marija ghandu jqanqal fina dmugh ta' soghba u konverzjoni; id-Dmugh ta' Marija ghandu jqanqal fina dmugh ta' ferh frott tal-laqgħa taghna ma' Marija. Dan rajnieh fil-ġranet li Ommna Mairja kienet preżenti fostna waqt li l-poplu taghna kienu juri l-qima lejha fid-devozzjoni lejn ir-relikwija tad-Dmugh taghna.



CESULA WOODWORKS

*for Quality
Furniture at*

Reasonable Prices

Workshop: N/S off Conception Str.,
Qala, Gozo.
Tel: 564223 • Fax: 562586

SALVU CAMILLERI & SONS LTD.

(Tan-Najsi)

Suppliers of

- Ready-Mix Concrete
- Crane Hire

Ready Mix Plant: 560346

Residence: 551485


Telecell: 099 5378

“Camilleri House”
Belveder Street, Qala.

R-RADJU R.T.K. FUQ L-INTERNET: <http://www.di-ve.com>

IL-HAJJA F'GHAWDEX: <http://www.gozodirect.com/lumenchristi>

Naf li tmur tisma' l-quddies...



IMMA!

- KEMM taf sewwa xi tfisser quddiesa?
- KIF tassew “tiehu sehem” fiha?
- GHALIEX u x'ifisser dak li jilbes, li jaghmel u li jghid is-sacerdot?

“IL-QUDDIESA
MFISSRA”

AQRA DAN IL-KTIEB ĠDID,
U SSIR TAF KEMM TAF FTIT DWAR IL-QUDDIESA...

Akkwista kopja mil-Lumen Christi Bookshop, Victoria,
jew mill-hwienet ewlenin tal-kotba reliġjużi f'Malta u Ghawdex.

88 pagna!
Mimli stampi!
Lm1.50c biss!

URI FEHEMTEK U IRBAH *VOUCHER*

Biex tfakkar ir-riorganizzazzjoni li qeghda titfhejja għall-*Bxara t-Tajba*,
l-Azzjoni Kattolika tnedi kompetizzjoni li toffri rebħ ta' *Voucher*
li jissarrat ma' għoxrin lira kotba u oġġetti religjużi ta' ispirazzjoni
nisranija (bħalissa bi prezzijiet speċjali)
minn dan il-ħanut speċjalizzat mad-Dar Ċentrali tagħha.

Nistiednu lill-qarrejja jwieġbu wahda minn dawn il-mistoqsijiet:

1) *X'tip ta' kotba tippreferi?*

2) *X'laqtek b'mod partikulari matul din is-sena tal-Ġublew f'pajjiżna?*

Ma hemmx rabta dwar tul (ftit kelmiet jew paġni!) għax l-ittra rebbieha titla' bix-xorti
fit-3 ta' Diċembru. Tistghu tibagħtu ittri kemm tridu lil:

**Kompetizzjoni Bxara t-Tajba
Azzjoni Kattolika
Triq Sir Arturo Mercieca
Victoria VCT 107.**

**OKKAŻJONI LI TESPRI MI L-OPINJONI TIEGHEK WAQT LI
JKOLLOK OPPORTUNITÀ LI TIRBAH *VOUCHER* TA' LM20!!!**



**EHILSU MILL-QILLA TAX-XEMX
U SEBBHU T-TWIEQI TAGHKOM**

GOZO VERTICALS, BLINDS & SHADES LTD.

ta' TONY CAMILLERI

**FEJN ISSIBU VARJETÀ KBIRA TA'
BLINDS U SHADES TA'
MATERJAL, ALUMINIUM U PLASTIC
PREZZIJET RAĠJONEVOLI**

Għal aktar tagħrif

Ċemplu 553352, 562211 Fax 562211 Mobile 099 5001.
jew irrikorru N.B. Cocco Palmeri Street, Nadur, Ghawdex.

SITT' VOKAZZJONIJIET ĠOJDA GHAS-SEMINARJU T'GĦAWDEX

Mal-ftuh mill-ġdid tas-Seminarju fil-bidu t'Ottubru, sitt żgħażaġh Għawdxin wieġbu għas-sejha li għamlilhom il-Mulej u bdew il-kors ta' formazzjoni li jwassalhom, jekk il-Bambin irid, biex isiru saċerdoti. B'hekk, issa fis-Seminarju tagħna attwalment insibu 24 seminarista.

I l - h i d m a vokazzjonali għandha storja twila fil-hajja ta' dawn il-qlub



żgħażaġh ġenerużi. Huwa fatt li jagħmlilna ġieh bhala poplu li l-familji tagħna jistgħu jissejju benniena ta' kull vokazzjoni. Il-beraq fil-familja ma jghinx fil-formazzjoni shiha u ekwilibrata ta' l-ulied, u, per konsegwenza, jiżvija lill-individwu milli jista' jagħraf sewwa l-pjan t'Alla għalih u jsegwih minghajr kumplessi barra min-normal. Għalhekk kull hidma favur il-familja hija ndirettament hidma favur il-vokazzjonijiet.

Ta' min isemmi l-fejda fil-hidma vokazzjonali li ssir b'għaqal u b'kontinwità fil-parroċċi tagħna, kemm minn min hu responsabbli għaliha fil-parroċċa rispettiva kif ukoll mis-seminaristi li kull weekend tarahom iwettqu din il-hidma fil-parroċċa assenjata lilhom mis-Seminarju.

Il-formazzjoni għall-hajja b'orjentament saċerdotali ta' dawk li huma sixth formers ssir fi hdan il-PreSeminarju, realtà reċenti fid-djoċesi tagħna. Tliet snin ilu Mons. Isqof talabni biex nibda niehu hsieb il-formazzjoni ta' dawn l-istudenti, u għall-grazzja t'Alla halliet il-frott. Prattikament 16-il Seminarista minn dawk attwalment fis-Seminarju kellhom ix-xorti li jagħmlu din l-esperjenza li, fost l-ohrajn, isservi bhala pont bejn il-hajja barra mis-seminarju u dik ġewwa.

Fil-preżent għandna madwar 15-il student li jiffrekwentaw il-PreSeminarju tagħna. Niltaqghu għal weekend ta' talb, riflessjoni, komunjoni, darba fix-xahar. Normalment kulhadd jiġi bi hġaru. Isiru ukoll kollokji b'ċerta regolarità ma persuni mhejjija sew fil-qasam vokazzjonali. Ma' dawn il-weekends ġieli jiżdiedu laqgħat ohra ta' formazzjoni kif ukoll rikreattivi. Għal sentejn konsekuttivi għamilna esperjenza ta' volontorjat Messina, fi Sqallija.

Din is-sena tal-Ġublew tal-Inkarnazzjoni ma stajniex ma nagħtux il-possibilità lil dawn l-istudenti biex jipparteċipaw għall-Ġurnata Mondjali taż-Żgħażaġh f'Ruma. Kienet esperjenza indimentikabbli u ma setgħetx hliet wessgħet qlub dawn l-istudenti fuq il-Knisja Universali u l-Knisja tal-futur li għaliha jixtiequ jsarrfu hajjithom b'imhabba dejjem ġdida u b'ġenerożità perseveranti.

Forsi inti li qed taqra dan l-artiklu thoss fik xi sejha biex tagħti lilek nnifsek lil Alla. Biżżejjed tikkuntattjana. Jew forsi inti li qed taqra tixtieq tghinna minn darek. Itlob għalina.

*Fr. Joe Zammit
Direttur tal-PreSeminarju*

TA' PINU F'RUMA




L-GHOXRIN KUNGRESS MARJOLOGĠIKU-MARJAN INTERNAZZJONALI U L-ĠUBLEW TAS-SANTWARJI

Nhar il-Hadd 25 ta' Settembru, kien iċċelebrat il-Ġublew tas-Santwarji ġewwa San Pietru, il-Vatikan. Qabel il-quddiesa, immexxija mill-Papa Ġwanni Pawlu II, kien hemm korteo b'għadd ta' standardi li jirrapreżentaw santwarji minn djoċesijiet differenti minn madwar id-dinja. Fost dawn, kien hemm il-bandalora bix-xbieha tal-*Madonna Ta' Pinu*, merfugħa minn Josepha Scerri. Mons. Beneditt Camilleri, Rettur tas-Santwarju Ta' Pinu, Dun Gerard Buhagiar u jien ukoll hadna sehem f'din il-konċelebrazzjoni.

Dakinhar, fl-omelja l-Papa fisser kif id-*devozzjoni awtentika* lejn Marija ta' Nazaret għandu jkollha l-pedament fl-Iskrittura u t-Tradizzjoni, tkun immirata biex tgħin lill-bniedem jikber fl-għaqda ma' Alla u tkun hielsa mis-superstizzjoni u twemmin fieragħ!

Nista' ngħid li dan il-hsieb tal-Papa huwa gabra fil-qosor tal-messaġġ qawwi li hareġ minn *L-Għoxrin Kungress Marjan-Marjoloġiku Internazzjonali* organizzat bejn il-15-24 ta' Settembru mill-Akkademja Pontifiċja Marjana Internazzjonali. It-tema prinċipali ta' dan il-Kungress kienet "*Il-Misteru tat-Trinità u Marija*". Il-laqgħat ta' studju, li kienu jsiru fil-kumplex tas-Santwarju tad-*Divino Amore*, f'Ruma, kienu mqassma f'żewġ partijiet: matul is-sessjonijiet plenarji li kienu jsiru filgħodu, teoloġi u esperti minn pajjiżi differenti – kattoċi, ortodossi u anglikani – qraw *papers* b'temi interessanti li jittrattaw it-tema tal-Kungress mill-aspett bibliku, patristiku, ekumeniku, liturgiku u ikonografiku.

Imbagħad, wara nofsinhar, il-kungressisti kienu jinqasmu fi gruppi lingwistiċi; b'kollox kien hemm tnax-il grupp. F'dawn il-gruppi, il-kelliema svolgiew it-tema ġenerali tal-Kungress b'referenza għal esperjenzi varji f'diversi kulturi u pajjiżi. Proprju fil-grupp li kien ihaddan imsieħba mill-Ingilterra u mill-Amerka, Dun Gerard Buhagiar, li huwa lawrejat fil-Marjoloġija, f'isem is-Santwarju Ta' Pinu ppreżenta studju dwar "*Mary's relationship to the Trinity in 'Kurunelli' - Maltese hymnial prayers*". L-analisi kritika ta' ftit kurunelli Marjani li għamel Dun Gerard kienet apprezzata hafna.



L-Ikona tat-Thabbira li ntuzat matul il-Kungress

kienu jinqasmu fi gruppi lingwistiċi; b'kollox kien hemm tnax-il grupp. F'dawn il-gruppi, il-kelliema svolgiew it-tema ġenerali tal-Kungress b'referenza għal esperjenzi varji f'diversi kulturi u pajjiżi. Proprju fil-grupp li kien ihaddan imsieħba mill-Ingilterra u mill-Amerka, Dun Gerard Buhagiar, li huwa lawrejat fil-Marjoloġija, f'isem is-Santwarju Ta' Pinu ppreżenta studju dwar "*Mary's relationship to the Trinity in 'Kurunelli' - Maltese hymnial prayers*". L-analisi kritika ta' ftit kurunelli Marjani li għamel Dun Gerard kienet apprezzata hafna.

Kien ta' sodisfazzjoni għalina li hadna sehem f'dan il-Kungress tara mhux biss apprezzament mill-organizzaturi għall-kontribut li ta s-Santwarju ta' Pinu, imma wkoll għadd sabih ta' kungressisti jiftakru b'nostalġija meta fl-1983 ġew Malta għal Kungress bħal dan, speċjalment il-konklużjoni li kienet saret f'Ta' Pinu.

Dun Mario Gech

Dun Ġorġ Preca - 9

DUN ĠORĠ BĦALA PREDIKATUR

Dun Ġorġ Preca kien konxju hafna tas-sitwazzjoni reliġjuża hażina li fiha kien jinsab il-poplu malti. Għalhekk kull meta ppriedka dejjem żamm quddiemu din is-sitwazzjoni.

Infatti, għalkemm huwa kien devot ta' hafna qaddisin, qatt ma kiteb forma ta' priedki fuqhom li jfahharhom iżda għamilhom eżempji ta' tagħlim għal kulhadd. Infatti f'hajtu huwa għamel hafna konferenzi u sajdiet li fihom kien iwassal il-messaġġ ta' Alla lill-poplu. Infatti dan kien l-iskop ewlieni ta' hajtu.



Il-konferenzi tiegħu kien fihom naqra minn kollox, grajjiet tal-qaddisin, sentenzi mill-Bibbja, stejjer li kien sema' jew qara flimkien mat-tagħlim tal-qaddisin u tagħlim tal-Knisja.

Huwa tant kien jitkellem mill-esperjenza, li kien iqajjem persważjoni f'min jisimghu. Infatti għadek tisma persuni li kienu jmorru għall-konferenzi tiegħu, li qatt ma kienu jixbgħu jisimghuh. Huwa kien jitkellem hafif b'mod li jifhmu kulhadd.

Kien ihobb jagħti hafna eżempji hfief biex bihom iwassal tagħlima. Infatti huwa kien ihobb jgħid li mill-konkret naslu għall-astratt. Għalhekk l-ewwel kien iġib eżempju u imbagħad kien jislet tagħlima spiritwali minnu.

Fil-konferenzi tiegħu huwa kien jahrab l-istil tqil u jitkellem b'mod li jifhmu kulhadd. Huwa kien ihobb jitkellem fuq il-maħfra tal-għedewwa, u speċjalment l-eskatologija jiġifieri fuq il-mewt, ġudizzju, ġenna u infern. Huwa kien jemmen, bħall-predikaturi ta' żmien, li bil-predikazzjoni fuq in-*Novissimi* jista jqanqal lill-midneb biex jikkonverti. Infatti huwa jgħid: "bdejt nitkellem bl-ikbar serjetà fuq is-serjetà tal-mewt, li l-mewt titfagħna fit-tribunal ta' Kristu, mit-tribunal ta' Kristu sentenza jew ġenna jew infern; f'kelma

wahda kont inħabbat wisq fuq il-meditazzjoni fuq il-mewt, illi bosta u bosta nies kienu jimpresjonaw ruhhom. Wiehed raġel, darba, semagħni u qallhom lin-nies, 'Ma nergax nisimghu iżjed, kif għamilli qalbi daqs lewża!' U ma regax ġie għax miet!'".

Forsi illum nġid li dawn il-priedki huma antikwati. Però il-Papa preżenti Ġwanni Pawlu II fil-ktieb tiegħu, "Immorru lil hemm mill-għatba tat-tama" jgħid li dawn il-priedki għandhom fundament fil-Bibbja, filwaqt li jesprimi l-fehma

tiegħu li illum naqsu predikaturi li jfakkru lill-poplu fuq il-hajja ta' wara din id-dinja.


Żgur li Dun Ġorġ ma kellux xi stil mirqum jew ta' livell intellettuali għoli hafna. Però kien jitkellem mill-qalb, mill-konvinzjoni tiegħu, u dak li kien kiseb kien jgħaddih lill-ohrajn. Kif jgħid il-proverbju Latin: "Hadd ma jagħti min dak li ma għandhux"; hekk, b'dan il-mod, Dun Ġorġ Preca dejjem kien jagħti fil-konferenzi tiegħu tagħlim li ġabu mill-istudju u mill-intimità ma' Alla.

Angelo Xuereb

MARIO
DISPENSING OPTICIANS



57, MAIN GATE STREET, VICTORIA, GOZO.
Prop.: Mario P. Grech F.A.D.O. (Lond.).
Appointments for
EYE TESTING / EXAMINATION
by the Latest Computer Technology
and Eye Specialists
Telephone: 55 65 28 / 56 33 31



BEATIFIKAZZJONI LI TOLQOTNA MILL-QRIB



Nhar il-Hadd 3 ta' Settembru, il-Papa mexxa quddiesa solenni konċelebrata fi Pjazza San Pietru li tulha ddikjara bhala Beati lil hames Servi t'Alla: il-Papiet Piju IX u Gwanni XXIII, l-Arcisqof Tommaso Reggio ta' Genova, Fr. William Joseph Chamindale, fundatur tal-Marjanisti u Dom Columba Marmion, Abbati ta' Maredsous u kittieb spiritwali maghruf.

Ir-rabta tal-Beatu Giovanni Maria Mastai Ferretti (Piju IX) mad-djoċesi taghna hija rabta vitali. Kien hu li, wara li ha nteress personali fit-talbiet ta' l-Ghawdxin, fired lill-gzejjer ta' Ghawdex u Kemmuna minn Malta u waqqafhom bhala djoċesi awtonoma fis-16 ta' Settembru 1864 bil-Bulla *Singulari Amore*.

Minkejja l-hafna differenzi ta' bejn il-hames beati godda, Papa Wojtyla qal li huma kienu maghqudin flimkien permezz tax-xewqa komuni ghall-qdusija: 'Hi preċiżament il-qdusija taghhom li ahna naghrfu llum: qdusija li hi relazzjoni profonda u trasformanti ma' Alla, mibnija u mgħixa fl-isforz kontinwu biex titwettaq ir-rieda tieghU'.

Fis-7 ta' Frar 1878, l-itwal pontifikat fl-istorja ntemm permezz ta' mewta qaddisa. Il-Beatu Piju IX mexxa kuraggjożament lill-Knisja fi żmien ta' taqlib kbir. Kien fi żmien li Ruma għaddiet taht idejn il-qawwiet Taljani fl-1870 u Piju IX qies lillu nnifsu bhala prigionier fil-Vatikan.

Fl-omelija tat-3 ta' Settembru li għadda, Gwanni Pawlu II qal dwar dan il-Papa "tant mahbub, iżda wkoll tant mibghud u kalunnjat", li, qalb il-ġrajjet imqallba ta' żmienu, hu kien eżempju ta' fedeltà nkondizzjonata lejn il-veritajiet tal-fidi. Dejjem fidil lejn dmirijietu, kien jaf jagħti l-ewwel post lil Alla u lill-valuri spiritwali. Kien jafda mmens fil-provvidenza t'Alla, u għalhekk kellu serenità kbira meta n-nies ma kienux jifhmuh u xi drabi jattakkawh b'mod tassew ostili. Piju IX sejjah l-Ewwel Konċilju Vatikan, li ċċara ċerti kwistjonijiet disputati fi żmienu, u tul il-waqtiet tqal sab għajnuna fil-Madonna, li lejha kien tant devot. Meta pproklama d-Domma tal-Kunċizzjoni Immakulata hu fakkar lil kulhadd li qalb l-imwiegħ tal-hajja d-dawl ta' Kristu jiddi f'Marija u hu aqwa mid-dnub u l-mewt.

Qronfli

**FRESH & ARTIFICIAL FLOWER
ARRANGEMENTS FOR ALL OCCASIONS**



Specializing in:
**WEDDING BOUQUETS,
CHURCH & RECEPTION DECORATIONS,
FUNERAL WREATHS**

J. Azzopardi
46, Mikiel Farrugia Street,
Xaghra, Gozo.



Tel: 552759

IS-SISIEN TAT-TAGHLIM SOĊJALI TAL-KNISJA

6. Il-Libertà Reliġjuża fil-kors ta' l-Istorja tal-Knisja

mill-E.T. Nikol G. Cauchi, Isqof f'Għawdex



Harsa iktar dettaljata lejn l-istorja tal-Knisja Kattolika turina kif fit-teorija u fil-prattika, daqqa iktar u daqqa inqas, gie osservat il-jedd tal-libertà reliġjuża.

1. Il-Knisja tal-martri

L-eluf li mienu martri kienu perswazi li għandhom dan id-dritt tagħhom u li ebda stat u ebda setgħa tad-dinja ma jistgħu jfixkluhom li jwettqu dak li jemmnu. Huma applikaw fil-prattika l-prinċipju li fuqu mxew l-Appostli. “Jehtieg nobdu aktar lil Alla milli 'l bnedmin” (Atti 5,29).

2. L-Editt ta' Milan (A.D. 313)

Bih l-Imperatur Kostantinu kkonċieda t-tolleranza lir-Reliġjon Nisranija u taha wkoll il-protezzjoni tiegħu. Dan ma jfissirx, però, li b'dan l-editt il-libertà reliġjuża saret wiehed mill-jeddijiet umani rikonoxxuti fl-Imperu Ruman kollu, għaliex anke wara dik id-data kien hemm ukoll persekuzzjonijiet u repressjonijiet, għall-inqas fost xi komunitajiet insara.

3. Żvilupp taċ-Ċesaro-Papiżmu

Fl-Imperu Ruman tal-Punent u f'diversi pajjiżi tal-Ewropa kien hemm kollaborazzjoni, għad li mhux dejjem faċli, bejn il-Knisja u l-Istat. L-Imperaturi kienu jinqdew bir-reliġjon u bil-Knisja bil-ghan li jharsu l-integrità u l-unifikazzjoni tal-imperu tagħhom. Il-Knisja, min-naha tagħha, mhux l-ewwel darba li rrikorriet għas-setgħa tal-Istat, l-hekk imsejjah *braccio secolare*, sabiex tkun tista' twettaq ċerti attivitajiet tal-missjoni spiritwali tagħha. F'dawn iċ-ċirkustanzi, l-awtoritajiet ċivili mexxew persekuzzjoni kontra l-pagani u l-eretici, li kienu meqjusa bhala periklu għall-unità nazzjonali u għedewwa tal-istat. Fl-Orjent, l-istat f'ċerti epoki wasal biex jistrumentalizza r-reliġjon, u xi imperaturi kienu jippretendu li kellhom il-jedd jiddettaw dak li għandhom jemmnu u jagħmlu l-insara sudditi tagħhom. Jidher ċar li f'kuntest soċjali bhal dan mhux dejjem kien jiġi rispettata il-jedd tal-libertà reliġjuża.

4. Il-Kittieba ekkleżjastiċi ta' l-ewwel żminijiet

Il-prinċipju tal-libertà reliġjuża huwa affermat bosta drabi fil-kitbiet tagħhom. Hekk Tertulljanu fit-III seklju kiteb: “Huwa kontra n-natura tar-reliġjon li timponiha bil-forza; ir-reliġjon għandha tiġi mhaddna bil-libertà u hadd ma għandu jiġi sfurzat biex jaċċettaha.” San Gwann Kriżostmu: “L-insara m'għandhomx jipprovaw jeqirdu l-iżball bil-qawwa u l-forza, iżda għandhom jippromovu s-salvazzjoni tal-bniedem bil-paċenzja, bit-tagħlim u bl-imhabba.”

5. Il-Medju Evu

Dan ma kienux perjodu sabih għal-libertà reliġjuża. Kienu żminijiet ta' hruxija li fihom nibtu istituzzjonijiet bhal ma huma l-Inkwizizzjoni u l-ghetto tal-Lhud. Fil-pajjiżi nsara, għad li kien hemm ċerta tolleranza limitata għan-nies ta' reliġjonijiet oħra bhal Mawmettani u Lhud, iżda b'ebda mod ma kienu jittolleraw li wiehed nisrani jhaddan twemmin iehor. Għalihom, il-verità u l-unità tal-insara kienu jiġu qabel id-drittijiet tal-individwi għall-hajja u l-helsien, u biex iħarsu din l-unità tat-twemmin nisrani kienu jirrikorru għal mezzi severi li kienu komuni f'dik l-epoka. Hekk il-piena tal-mewt għal min ikun hati tal-ereżija dahlet fi Spanja fl-1194, fi Franza fl-1315 u fl-Ingilterra fl-1401.

6. L-epoka tar-Riforma

Dak li qabel kien jiffirma imperu wiehed, li kien jgħożż reliġjon wahda, issa nqasam f'hafna stati mmexxija minn prinċipijiet li minnhom xi whud kienu favur ir-Reliġjon ta' Ruma u oħrajn kienu favur ir-Riforma tal-Protestanti. Atti ta' intolleranza għaw kemm minn naha kif ukoll minn oħra. Jekk huwa veru li l-Kattoliċi ppersegwitaw lill-Protestanti, kif gara per eżempju fi Franza, daqshekk iehor huwa veru li xi komunitajiet protestanti nqadew bis-setgħa tal-prinċipijiet biex jinfraw ir-Riforma u jgħakksu lil

dawk li ma kienux jaqblu mal-opinjoniġiet reliġjużi tagħhom. It-trattat magħruf bhala "Il-Paċi ta' Augsburg"(1555) hareġ bil-kompromess *cujus regio, illius et religio*, jiġifieri li s-sudditi kellhom ihaddnu t-twemmin li kellu l-prinċep tar-reġjun li jkunu fiha, u jekk dan ma joghġobhomx ihallu dak il-pajjiż u jfittxu pajjiż ieħor fejn twemminhom ikun tollerat. Dan il-prinċipju jimplika d-dritt li l-prinċep jista' jimponi r-reliġjon fuq is-sudditi tiegħu u jobbliga lil min ma jaqbilx li jfittex l-eżilju. Din is-sitwazzjoni ma tiffavorixxix il-libertà reliġjuża.

7. Is-seklu dsatax

Skond il-lajċisti tas-seklu dsatax il-libertà tal-kult kienet timplika żewġ affermezzjonijiet:


- (i) il-kuxjenza hija kompletament awtonoma, jiġifieri l-anqas tirrikonoxxi l-liġi t'Alla u tal-Knisja;
- (ii) ir-reliġjon hija affari għal kollox privata u tirrigwarda biss l-għażla tal-individwu.

Il-Papiet ta' dak is-seklu, u b' mod partikolari l-Papa Piju IX, kienu kuntrarji għal dan it-tagħlim u sostnew dejjem li l-kuxjenza tiddependi mil-liġi mogħtija minn Alla, li r-reliġjon għandha aspett soċjali u l-komunità kollha għandha tinteressa ruhha minnha. Il-Papa Ljun XIII, fl-enciklika tiegħu dwar il-libertà, għad li l-kuncett tal-libertà reliġjuża fi żmien kien għadu ma lahaqx l-iżvilupp tal-lum, jammetti xi għamliet ta' tolleranza reliġjuża meta jghidilna: "Mingħajr ma jiġi mogħti ebda dritt hliet għal dak li huwa veru u onest... għar-raġunijiet tal-ġid komuni... il-liġi umana tista' u anke għandha tittollera l-ħażen, iżda la għandha u l-anqas qatt tista' tapprovah."

8. Is-seklu għoxrin

Għad li s-seklu għoxrin huwa magħruf bhala "l-epoka tal-pluraliżmu", ma kienux nieqsa però l-persekuzzjonijiet reliġjużi kif ġara fl-istati totalitarji bħal ma kienet il-Ġermanja Nazista. Kienu u għadhom komuni f'diversi pajjiżi r-restrizzjonijiet tal-libertà reliġjuża, bħal ma jiġri fost l-oħrajn fejn hemm reġim komunista u fl-istati islamiċi. It-tolleranza reliġjuża kienet sugġett li fuqu tkellmu l-Papiet anke qabel

il-Konċilju. Skond il-Papa Piju XII, l-iżball m'għandux dritt li jeżisti; allura, meta jkun hemm kunflitt bejn il-verità oġġettiva u l-kuxjenza individwali, għandha tirbah ta' l-ewwel. Fi kliem ieħor, ir-reliġjon vera biss li għandha dritt teżisti; iżda biex tinżamm il-paċi u ma jinholoqx inkwiet, l-istat jaqbel li jittollera reliġjonijiet oħrajn. Il-Papa Ġwanni XXIII jiddistingwi bejn l-iżball u min jiżbalja, id-dnub u min jidneb; il-falsità u d-dnub m'għandhomx jeddijiet, iżda min hu fl-iżball jew fid-dnub jibqa' dejjem bniedem imzejjen bid-dinjità ta' persuna umana u b'jeddijiet umani li għandhom jiġu rispettati. Fl-enciklika *Pacem in Terris*, il-Papa Ġwanni XXIII insista li kull bniedem għandu d-dritt iqim lil Alla "skond ir-regola ġusta tal-kuxjenza tiegħu."



9. Il-Konċilju Vatikan II

Barra mit-tolleranza li semmejna, il-Konċilju jipproklama wkoll il-libertà reliġjuża. Il-logika tad-digriet *Dignitatis Humanae* hija din: il-bniedem għandu d-dritt u d-dmir li jfittex il-verità u jibqa' jistinka sa ma jsibha. Però ma jistax iwettaq dan id-dmir hliet meta jkun hieles. Din il-libertà tal-kuxjenza hija mitluba kemm mid-dinjità tal-persuna umana, kif ukoll mill-att tal-fidi li jagħmel il-bniedem li għandu twemmin veru. L-att tal-fidi, biex ikun ġenwin, jippresupponi l-libertà ta' l-individwu. Il-veritajiet reliġjużi mhumiex imposti fuq il-bniedem iżda proposti lili biex jaċċettahom u jemminhom minn rajh.

Xerri l-Bukkett



Bar
Restaurant Pizzeria

Dine while enjoying the best view in the Maltese islands

Triq iz-Zewwieqa Qala
Tel. 560331






SMUGGLER'S CAVE

Bar • Restaurant • Pizzeria
Il-Menqa, Marsalforn, Gozo.
Tel: 551005 - 551983

drawwriet missirijietna

© Anton F. Attard



IX-XJUH FIL-FOLKLOR GHAWDXI

(It-Tieni Parti)

Nissuktaw illum bil-kitba taghna dwar "Ix-Xjuh fil-Folklor Ghawdexi".

Imma nahseb li l-aktar hrafa tipika li turina l-importanza tax-xjuh sabiex jaghtu parir hija dik tax-

Xih Midfun go l-Ghar, hrafa li kienet imxerrda sewwa ma' Ghawdex u Malta u li jidher li sahanitra anki l-Istoriku Ghawdexi de Soldanis kien jaf biha ghalieq semmiha fil-qosor fid-dizzjunarju tieghu taht il-kelmiet "qawqam, qawqama".



Fil-qosor il-hrafa tghid hekk. Dari kienet hemm id-drawwa li x-xjuh jaqfluhom fid-dwiemes jew gherien u jhalluhom imutu hemm. Izda wiehed tifel ma kellux il-qalb ihalli lil missieru jmut hekk. Allura, qaflu fid-demus, imma halla mnejn ikun jista' jaghtih jerda' l-halib minn driegh in-nghag li kien imur jirghi fil-qrib.

Mela s-sultan hareg ligi li hadd m'ghandu jizra' r-raba' tieghu qabel dak tas-sultan. Billi dan it-tifel kellu hafna raba' x'jahdem infixel u ma kienx jaf x'jaqbad jaghmel. Allura mar ghand missieru fid-demus biex jiehu parir minghandu. U dak qallu biex jixtri l-qawqama u l-qawqam, jigifieri l-baqra u l-gendus tal-hart, u bil-lejl jahdem f'tieghu u bin-nhar f'tas-sultan, u hekk l-ucuh lahqu flimkien. Meta s-sultan intebah, baghat ghaż-żaghżugh biex jara kif u dak qallu li ma setax ma jilhaqx ma tieghu.

Is-sultan, meta ra li t-tifel kien jilhaqlu, ried jippruvah u l-ewwel qallu biex jerga' jmur quddiemu liebes u gharwien, imbaghad mixdud u hafi, u fl-ahhar riekeb u miexi. It-tifel kull darba kien imur ghall-parir ghand missieru xih maqful fil-ghar.

U l-ewwel darba mar liebes xibka, u hekk kien liebes u gharwien, it-tieni darba mar liebes żarbun bla pett, u allura kien mixdud u hafi, u tielet darba mar riekeb daqsxejn ta' felu li fil-waqt li kien riekeb fuqu, kien jista' jimxi wkoll.

Is-sultan ghalhekk staqsieh: "Dan id-dehen kollu mnejn?"

"Minghand missieri," wieġeb it-tifel, "li hemm maqful fil-ghar."

Meta sar jaf b'kollox is-sultan hareġ liġi li hadd aktar ma ghandu jaqfel ix-xjuh tiegħu fil-gherien, ghaliex ix-xjuh jekk ma jiswew ghalxejn, jiswew biex jagħtu parir.

Mela l-gherf tal-hajja jinsab għand ix-xjuh.

Imma mhux kull gherf. Din li ġejja hija l-eċċezzjoni.

Il-qawl Ghawdex jgħid li "*Ix-xita hrug Marzu u dhul April, karru deheb u iehor harir.*" Malta jgħidu biss "karru deheb fin". U minn Ghawdex Patri Magri rnexxielu jiġbor din il-hrafa li tfisser dan il-qawl.

Salamun kellu huh żaġżuġ li kien kważi għaref daqsu. Darba dan huh għamel xi haġa hażina u harab u mar jistahba għand wiehed xih. Salamun xtaq isib lil huh u għalhekk ordna li jpoġġu żewġ karrijiet fil-misrah, wiehed imghobbi bid-deheb u l-iehor bil-harir. Min kellu jaqta' kemm jiswew, il-karrijiet isiru tiegħu.

Hadd ma seta' jaqta'. Imma hu Salamun lix-xih li kien joqgħod miegħu qallu li kien jaf kemm jiswew, daqs ix-xita ta' hrug Marzu u dhul April. Ix-xih mar u qata' kemm kienu jiswew. Imma Salamun bagħat warajh in-nies tiegħu biex isibu lil huh, ghaliex dan il-gherf hadd ma seta' jkun jafu hlief huh. Mela hawnhekk naraw eċċezzjoni għaregola: iż-żaġżuġ huwa eghref mix-xih. Imma lanqas ma rridu ninsew li dan kien hu Salamun.

Niġu issa għan-nisa xjuh. Fil-folklor Malti hemm il-ghaġuza, mara xiha u kerha, smina, u li ma tridx tmut. Skond il-qawl, "*Għalhekk il-ghaġuza ma tridx tmut, għax aktar ma tikber aktar titgħallem.*" Ma jidhirlix li din il-ghaġuza għandha

x'taqsam mal-folklor Ghawdexi. Il-ghaġuza, bħall-bigilla, hija xi haġa tal-Maltin. Minkejja li ma tridx tmut, il-ghaġuza jingħad li kienu jifgħuha mill-kampnar tal-knisja għal isfel f'nofs ir-Randan. It-tfal Maltin kienu jmorru taht il-kampnar tal-knisja biex jarawha niezla, imma meta ma jigri xejn, jergħu jmorru lura lejn id-dar.

F'Ghawdex aktar tissemma n-Nanna Ghula. In-Nanna Ghula hija mara xiha, saħhara, li ttir fuq lasta ta' xkupa, u taqbad xi tfajla sabiha biex issakkarha fil-habs tagħha. Iż-żerriegħa tat-tfief ittir fl-ajru, meta konna żghar konna nsejħulha Nanna Ghula. In-nisa xjuh u koroh kellhom fama li huma shaħar u li jghajnu. Il-leggenda tal-Belliegha tgħid li seba' xebbiet sbieħ ta' Selika ghajnthom mara xiha li kienet tghix biss bil-halib tal-moghza. Dawn spicċaw imgharrqin fil-belliegha li kien hemm fuq is-sies ftarf il-Wied ta' Żejta.

Aspett iehor tal-folklor Ghawdexi dwar ix-xjuhija huwa dak taż-żwieġ. Ir-raġel, xih kemm hu xih, dejjem jibqa' tajjeb għaž-żwieġ. Skond il-qawl: Raġel li jiflah qatta qasbija, kapaċi jagħmel tarbija. Il-kelma qasbija tintuza l-aktar f'Ghawdex u tfisser il-parti ta' isfel taż-żara' meta fuq il-mingla tinqata' n-naħa ta' fuq fejn ikun hemm is-sbula. Qawl iehor simili huwa dan: Raġel li jiflah qabda tiben, kapaċi jagħmel iben.

Mela sesswalment ir-raġel jibqa' tajjeb.

Imma min jidhol fiż-żmien jinqalghulu l-problemi:

*Kif jiskorri l-ħamsin sena,
taht il-ħajt imur jixxemmex,
ghaliex xagħru jibjad jibda,
sa wiċċu jibda jitkemmex.*

Imma raġel imdahhal fiż-żmien dejjem għandu ċans jiżżewweġ, kif tgħid din il-ghanja:

*Jiena żwieġ ma rridx niżżewweġ,
baramhieli għat-tuffieħ,
'k tinqala' xi fantasija
wiehed naqbad, nieħu xih.*


Għalhekk xi nisa ma jiddejqux jiżżewweġ wiehed imdahhal fiż-żmien. Darba wahda tfajla ta' fuq l-ghoxrin sena harġet ma' wiehed imdahhal fiż-żmien. Xi hadd qalilha: "Ilbierah rajtek ma' wiehed

xih." It-tfajla daret fuqu bil-herra u wegħbitu: "Billi, mhux raġel bħall-oħrajn!" B'dana kollu tfajliet bħal din ma jehilsuhiex mill-ilsien hażin tan-nies. Isimgħu din il-għanja folkloristika:

*Kont imħarrka biex tiżżewweġ
ridtu ġuvni u hadtu xih,
biex ittellgħu fuq is-sodda
x'paċenzja trid tieħu bih.*

Fl-istejjer romantiċi, meta tfajla żaġġuħa jkunu jridu jżewġuha wiehed xih, aktarx nuru stmellija għal proposta bħal din. Fir-rumanzi u fl-istejjer ta' l-imħabba aktarx insibu li t-tfajla finalment tispicċa biex tieħu wiehed żaġġuħ ta' imparha jew almenu f'it ikbar minnha. Imma fil-hajja Prattika, żwiġijiet bħal dawn jistgħu jispicċaw hażin. Għalhekk il-qawl tagħna jwissi: Ahjar xih u għaref milli żaġġuħ u ibleh. Hawnhekk naraw li s-sens jirbah fuq kollox. Infatti, qawl iehor iwissi: Hu raġel ikbar minnek u mhux żaġġuħ jixba' minnek. L-imħabba ta' min hu mdahħal fiż-żmien m'hijiex mibnija fuq is-senswalità, daqs kemm fuq ir-rispett. Araw għaliex: Wiehed xih, bewsa ta' mara ma tagħmilx bih; wiehed żaġġuħ, bewsa ta' mara toħroġlu d-dmugh. Imma f'wiehed imdahħal fiż-żmien tfajla tista' tara l-flus u aktar sigurtà, l-aktar jekk din it-tfajla rari kellha proposti ta' żwieġ.

Nagħlqu dan l-istudju tagħna b'kelma dwar il-mewt. Hawn Għawdex għandna t-twemmin li l-



mewt iddur madwarna. Meta nkunu tfa' l u żaġġuħ, il-mewt tkun warajna, mela, ma narawhiex; meta nkunu ta' mezz'età tersaq għal ma' ġenbna, u allura kultant bħal narawha; iżda meta nixjehu l-mewt tiġi quddiemna u rridu u ma rridux nibdew narawha. Kulhadd irid imut, għaliex ahna ġejna flok haddiehor u haddiehor irid jiġi flokna. Ghomor twil hu dejjem grazzja minn Alla, xorti, rigal li s-siwi tiegħu ma jitkejjilx bit-tul, imma bl-użu li nkunu għamilna minnu. Ix-xih irid u ma jridx jikseb esperjenza li kulhadd jirrikonoxxiha. Għalhekk, jekk minn saħħtu x-xih hu nieqes u batut, minn gherfu x-xih għandu biex ibiġh. Fil-Ktieb ta' Bin Sirak Alla jwiegħed għomor twil lil min jirrispetta lil ommu u lil missieru. Għalhekk, għomor twil jissejjah età venerabbli, żmien li jisthoqqlu l-qima ta' kulhadd. Jalla intom ilkoll tilhqu wkoll għomor twil u età venerabbli.

(TMIEM)

TAL-KELBA

- *Building Contractor*
- *Crane & Generator Hire*

Contact:

RAYMOND CEFAL
'RayRita' Triq it-Tempju,
Qala, Gozo,
Tel: 557847, 562532
Mobile 099 3169

St. Joseph Guest House BAR & RESTAURANT (tal-Gaġġu)

Home Made Food

Open Monday to Sunday at Lunchtime
CONCEPTION STREET • QALA • GOZO
TEL: 556573



MANHATTAN COLLECTION

Exclusive Ladies Fashion Wear

Hwejjeg ghal kull okkazjoni
bi prezzijiet moderati

"St. Joseph", 31st March Street, Victoria, Gozo. Tel: 553433.



**Portelli
Woodworks**

For all Kind of Furniture

With 25 Years of experience

Workshop:

26, P.P. G.M. Camilleri St.,
Gharb, Gozo.
Tel./Fax: 560020

Showroom:

Borg Oliver St.,
Victoria, Gozo.
Tel: 564664

Mobile: 0940 5295

and ask for BERNARD





Wirt
Gziritna

IR-RUMANI (4)

Sejbiet f'Ghawdex

Il-belt Rumana ta' Ghawdex, Gaulos, kienet fejn hemm illum ir-Rabat. Il-hitan li kienu jdawwru din il-belt kienu jaqdbu minn taht il-bastjun ta' San Ġwann (ftit tas-snin ilu, meta kien qed jitnaddaf il-foss taċ-Ċittadella, inkixef minn taht dan il-bastjun haġt miġni minn gebel kbir rettangolari, li x'aktarx kien jiffirma parti minn dan il-hajt) jinzel ghal Triq ir-Republika, jaqsam ghal Triq Palma u jibqa' tiela' lejn Misrah San Frangisk u jdur fi Triq Vajringa. Fdalijiet minn dan il-hajt inkixfu meta kien qed isir xi bini ġdid fi Triq Palma ftit tas-snin ilu. Minn Triq Vajringa l-hajt kien jibqa' sejjer ghal Misrah Santu Wistin ghal Triq il-Librerija, jghaddi minn Triq Santa Marija fejn jaqsam Pjazza Savina u jerga' jagħqad maċ-Ċittadella min-naha tal-bastjun ta' San Martin. Illum ma' baqa' xejn mill-belt Rumana, imma awturi tas-sekli sbatax u tmintax bhal Abela, Houel u De Soldanis isemmu li fir-Rabat kien għad hemm hafna fdalijiet ta' bini, bhal kolonni, kapitelli, gwarniċuni u biċċiet ta' statwi. Uhud minn dawn jinsabu fil-Mużew tal-Arkeologija, fiċ-Ċittadella.


Ftit insibu tagħrif dwar siti rumani fil-gzira Ghawdxija. Kittieba tas-seklu tmintax isemmu fuq fuq żewġ postijiet, li huma l-Haġġarija, hdejn it-telgħa tal-Kastell u l-Għajn il-Kbira (Fontana) qrib ir-Rabat. Izda fil-bajja tar-Ramla l-Hamra, sewwa sew taht il-gholja tax-Xaġhra, fl-1910 Sir Temi Zammit skava villa Rumana ta' kobar mhux hażin. Dawn il-fdalijiet kienu reġġu ntradmu biex ma ssirilhomx hsara peress li qegħdin qrib hafna tal-bahar. Il-kumpless kien jikkonsisti f' dsatax-il kamra; il-villa kellha magħha wkoll il-banjijiet, kif kien hemm fil-villa ta' Ghajn Tuffieha, jġifieri kienet mghammra bil-*calidarium*, it-*tepidarium* u l-*frigidarium*, kif ukoll il-fran għall-ilma shun. Kamra minnhom instabet miksija bil-biċċiet tal-irham kulurit. Imma sfortunatament il-vandalizmu tan-nies irnexxielu jnezza' lil din il-bajja tant sabiha mill-unika villa li setgħet titgawda minn dawk li għandhom għal qalbhom il-wirt kulturali ta' pajjiżna.

Fix-Xewkija nstabu oġġetti marbuta wkoll mal-hajja agrikola, speċjalment fl-ghasir taż-żebbuġ għaž-żejt. Fil-mużew tal-Arkeologija nsibu parti minn *trapetum* (mghasar taż-żebbuġ) li ġie skavat minn dan il-post.

Niltaqghu wkoll ma' żewġ nawfraggi ta' xwieni Rumani, it-tnejn fl-istess post, barra il-bokka tal-bajja tax-Xlendi. Wiehed mix-xwieni kien iġorr il-merkanzija u kien mgħobbi bi kwantità ta' ġarar tal-fuhħar li kienu jkunu mimlija bl-inbid, żejt, zlazi tal-hut u b'laham immellah. Dan ix-xwieni kien x'aktarx ibahħar bejn Palermu u Tuneż. Waqt xi maltempata pprova jidhol għall-kenn fil-bajja tax-Xlendi, izda inkalja fuq is-sikka li tinsab kif toħroġ mix-Xlendi. Mit-tieni għarqa ġew mtella' ftit ġarar. Dawn il-ġarar, ta' forom diversi, flimkien ma' numru ta' ankri taċ-ċomb li nstabu fuq l-istess xwieni, jinsabu għall-wiri fil-Mużew tal-Arkeologija fiċ-Ċittadella.

Haġa kurjuża hafna, f'Ghawdex ma nstabux katakombi bhalma nsibu barra l-hitan tal-belt antika Melita. L-uniċi fdalijiet insibuhom f'Għar Gerduf, qabel tidhol f'Kerċem, hdejn l-arkata tal-Lunzjata, imma barriera li kien hemm kważi rvinat kollox. Ghalkemm ebda fdal ta' bini pubbliku għadu ma nstab jew ta' xi tempju ta' żmien ir-Rumani (minbarra dak tas-Silg, fejn dan it-tempju ta' żmien Puniku kien għadu jintuża fi żmien ir-Rumani u anki dak ta' Ras il-Wardija, f'Ghawdex) is-sbuhija artistika

Guzeppi M.
Bezzina



Il-pjanta tar-Rabat flimkien maċ-Ċittadella li turi fejn probabbli kienu mibnija l-hitan fi żmien ir-Rumani.

tal-mużajk u l-iskulturi li mexxielhom jaharbu l-qerda juru li żmien ir-Rumani, għalmenu fi żmien Ruma Imperjali, kien epoka ta' kultura f'livell għoli hafna, u l-banjijiet ta' Ghajn Tuffieha kif ukoll dawk tar-Ramla l-Hamra huma xhieda li almenu s-sinjuri ta' dak iż-żmien kienu jafu jghixu hajja lussuża u sofistykata daqs kull imkien iehor fl-Imperu.

Huwa minhabba l-fatt li l-Gzejjer Maltin gawdw minn żmien ta' paċi u prosperità taht il-PAX ROMANA (paċi Rumana) li ftit li xejn insibu riferenzi f'kitba storika.

Kien il-hsieb tiegħi li nibda din is-sensiela minn Żmien il-Haġar u nispiċċa fi żmien ir-Rumani, għalhekk b'din il-harġa naslu fi tmiem din is-sensiela. Id-darba li ġejja nibdew induru mal-mużewijiet li għandna fi

gżiritna.

Nispera li dawn l-artikli kienu ta' nteress għalikom bħalma kienu ta' gwadann għalija fil-kisba ta' tagħrif dwar din l-art li tant inhobbu.

Riferenzi:

BEZZINA Ġuzeppi M., *The Ġgantija Temples*, Gozo 1992.

BEZZINA Joseph, *The Gozo Citadel – a pictorial guide (= Gaultiana 1)*, Gozo 1985.

BONANNO Anthony, *The Artist in Prehistoric Religious Ritual: Servant or Master?*, (Maltese Prehistoric Art) Malta 1996.

BONANNO Anthony, *The Archeology of Gozo – From Prehistoric to Arab times*, in *Gozo – Roots of an Island*, Malta 1990.

BONANNO Anthony, *Research on Prehistoric and Roman Gozo: Past, Present and Future*, (A Focus on Gozo), Malta 1996.

BRADFORD Ernle, *Mediterranean – Portrait of a Sea*, 1971.

ENCARTA ENCYCLOPEDIA 1998, *Phoenicia, Punic Wars, Carthage, Roman Empire*.

EVANS John D., *Malta – Ancient Peoples and Places*, 1963.

EVANS John D., *What went on in a Maltese Megalithic "Temple"*, (Maltese Prehistoric Art), Malta 1996.

GAUCI Anthony, *Gozo – A historical and tourist guide to the Island*, Gozo 1969.

MALONE Caroline - STODDART Simon, *Representations of Death – Discoveries at the Xagħra Stone Circle, Gozo*, (Maltese Prehistoric Art), Malta 1996.

McKEEVER Susan, *Ancient Rome*, 1995.

TRUMP David H., *Malta: An Archaeological Guide*, Malta 1972.

TRUMP David H., *Art in Pottery*, (Maltese Prehistoric Art), Malta 1996.

VELLA Andrew P., *Storja ta' Malta*, Malta 1979.

ZAMMIT Themistocles, *The Prehistoric Temples of Malta and Gozo*, Malta 1995.

int u sahħtek

Dr. Mario Saliba M.D.

Il-Kolesterol (it-tieni parti)

Fl-ewwel parti ta' din il-kitba tkellimna dwar l-importanza tal-kolesterol, għidna x'inhwa l-kolesterol u tkellimna dwar il-kolesterol it-tajjeb u l-kolesterol l-ħażin. Fil-harga ta' dan ix-xahar nitkellmu dwar it-test tal-kolesterol, kif innaqqsu r-riskju u x'mizuri nistghu niehdu biex innaqqsu l-livell tax-xaham fid-dem. (F'din il-kitba l-użu tal-kelma "kolesterol" tinkludi t-tipi kollha ta' kolesterol, inkluż it-*triglycerides*).

L-uniku mezz biex tkun taf jekk għandekx kolesterol huwa billi tiehu t-test tad-dem tal-kolesterol. It-test isir billi l-individwu joqghod sajjem minn kollox għal tnax-il siegħa u wara jittiehed ftit demm mill-vina tal-id. Jekk jirriżulta li l-livell tal-kolesterol ikun għoli trid tingħata l-kura u fuq kollox tinbeda dieta u eżerċizzju regolari. It-test tad-dem jerga' jsir wara sitt xhur. Jekk it-tieni darba jirriżulta li jkun aħjar jew normali titkompla l-kura, inklużi d-dieta u l-eżerċizzju, u t-test m'għandux isir qabel sena oħra. Tajjeb imbagħad li wiehed ikompli bid-dieta u l-eżerċizzju, u jekk il-kolesterol jibqa' tajjeb t-test ma hemmx għalfejn isir kull sena. Hawn wiehed ma jridx jiffissa fuq in-numri u jekk jara li jkun xi ftit għoli joqghod jinkwieta jew jirrepeti t-test ta' spiss. Ir-riżultat huwa biss indikazzjoni mhux ir-realtà. L-importanti hu li l-individwu jkompli d-dieta u l-eżerċizzju regolari. Importanti wkoll li l-kura tibqa' tittiehed minkejja li l-livell tal-kolesterol ikun normali. Din l-ħaġa ftit jifhmha. Il-kura għandha funzjoni preventiva kontra l-mard tal-qalb u l-puplisiji u mhux biex noqogħdu nilagħbu bin-numri fuq il-karta tar-riżultat tad-dem. Mhux ta' b'xejn li r-riżultat tal-kolesterol huwa xi ftit ikkomplikat u ftit diffiċli biex tispjegah. Illum nafu li l-HDL (jew il-kolesterol it-tajjeb) huwa l-iktar parametru importanti, iktar mill-livell totali ta' kolesterol, tant li jekk dan ikun baxx hafna (inqas minn 0.91 fl-irġiel u 1.16 fin-nisa) jiżdidlek ir-riskju ta' attack ta' qalb. Barra minn hekk, in-numri ta' fuq il-karta wehidhom ma jfissru xejn: trid tintpretahom flimkien u fis-sitwazzjoni tal-pazjent partikulari.

Għalhekk wiehed irid jikkonsidra l-pazjent partikulari u jara x'fatturi ta' riskju hemm. Kull fattur jista' jinfluwenza l-livell ta' kolesterol. Iktar ma individwu jkollu fatturi ta' riskju flimkien ma' kolesterol għoli, iktar hemm ċans ta' mard tal-qalb. Per eżempju, jekk inti għandek il-kolesterol għoli u tpejjep hafna, iktar għandek ċans ta' mard tal-qalb minn wiehed li għandu l-kolesterol għoli iżda ma jpejjepx. Min-naha l-oħra, jekk iżzomm id-dieta u ma tikolx xahmijiet u tagħmel l-eżerċizzju regolari, tnaqqas hafna ċ-ċans ta' mard tal-qalb, pressjoni u puplisiji.


Fatturi ta' riskju

Dawn nistghu naqsmuhom fi tnejn:

- a) dawk li jistghu jitrangaw, u
- b) dawk li ma nistghu naghmlu xejn għalihom.

Fatturi li tista' tbiddel jew tirranga huma:

- **l-eżerċizzju** jew in-nuqqas ta' eżerċizzju. L-eżerċizzju kuljum huwa importanti għas-saħħa u bih inżommu l-HDL normali. Mixja b'pass imghaġġel ta' siegħa kuljum hija tajba hafna għas-saħħa. Anke *aerobic exercises* huma tajbin ukoll.
- **It-tipjip** huwa dejjem ħażin għas-saħħa kemm għall-pulmuni u kemm għall-qalb u ċ-ċirkulazzjoni. It-tipjip jista' ibaxxi l-HDL bi 15%.
- **Il-kontroll tal-pressjoni** huwa fattur importanti wkoll. Jekk niehdu hsieb saħħitna u nieklu dieta tajba, naghmlu l-eżerċizzju u ma npejpu, il-pressjoni li setgħa kellna fil-bidu tista' titranga. Jekk din tibqa' għolja irridu niehdu xi mediċini għaliha. Dan naturalment għandna neħduhom fuq il-parir tat-tabib tal-fiduċja għax hemm ċerti tipi ta' mediċini li jistghu iżidu l-LDL u t-*triglycerides* u jbaxxu l-HDL.
- **Il-piż żejjed**. Dan huwa fattur li jitranga jekk niehdu hsieb il-fatturi l-oħrajn. Huwa importanti li naghmlu minn kollox biex innaqqsu l-piż żejjed għax dan iżid l-LDL, ibaxxi l-HDL u t-*triglycerides*.



- Fattur iehor li tista' tikkontrolla huwa l-livell taz-zokkor **fid-dem** jekk inti diabetiku. Livell ta' zokkor għoli fid-dem iżid t-*triglycerides* u jnaqqas l-HDL. Ghalkemm kontroll tajjeb tad-diabete mhux garanzija li ma jkunx hemm kumplikazzjonijiet, id-diabete huwa fattur ta' riskju li ma tistax tirranġa għal kollox.

Fatturi li ma tista' tagħmel xejn għalihom:

- L-età. Il-livell ta' LDL normalment jiżdied ma' l-età. Għala jiġri hekk u għax mhux f'kulhadd ma nafux.
- Is-sess tiegħek. Sa l-età ta' 45 sena l-irġiel normalment ikollhom livell ta' kolesterol iktar għoli min-nisa. Iżda wara l-menopawsa l-affarijiet jinbidlu, u llum hafna nisa jiehdu l-HRT wara l-menopawsa biex ihsaru lilhom infushom mill-mard tal-qalb.
- L-ahħar fattur li ma nistgħu naghmlu xejn dwaru huwa **tendenza fil-familja ta' kolesterol għoli**. Il-kolesterol għoli jista' jintret mill-ulied u hemm tip ta' kolesterol li jkun fil-membri kollha tal-familja minn età żgħira.

Għalhekk, fil-qosor, biex nnaqsu r-riskju tal-mard minhabba kolesterol għoli rridu:

- innaqsu l-piz zejjed;
- innaqsu l-ammont ta' xahmijiet fid-dieta, bħalma huma halib tal-kartuna mhux xkumat, halib tal-bott, krema, butir, *creamers*, *whipped toppings* u ġelat;
- naghmlu eżerċizzju regolari;
- nevitaw hafna tisjir regolari bix-xaham u margarina ta' sikwit;
- nevitaw kejkijiet tax-xiri, gallettini u pastizzi;
- nevitaw kull xorta ta' ċikkulata, *toffee* u *fudge*;
- nevitaw patata tal-boroż, kokonat, u *cashew nuts*.

Ikel Ċiniż u ristoranti li jispeċjalizzaw fil-hut huma l-aqwa ristoranti għal min huwa bil-kolesterol għoli. Għażel soppa ċara u salad; wara, hut mixwi u spicċa l-ikla bil-frott. Ftit imbid ahmar ma jagħmilx hsara, anzi huwa tajjeb hafna għas-sahha!

L-eżerċizzji huma importanti hafna. Trid tibda bil-mod u ftit ftit. Sib lil xi hadd u mur il-*gym* jew għamel mixja miegħu.

Jekk inti tkun għamilt dan kollu u l-kolesterol jibqa' għoli, speċjalment l-LDL ikun iktar minn 4.1, inti jkollok bżonn il-mediċini. Dan għandu nhalluh fil-ġudizzju tat-tabib tagħna.



Issa Tista'

Thawwar il-Borma bħal Dari

Issib Hwawar, Hxejjex Aromatici, Frott Imqadded
għall-Helu u Prodotti oħrajn għall-Ikel

14 - 15 Kerċem Road, Victoria, Gozo. Tel. 562160.

Qorbot is-sena 2001!

Erga' għedded l-abbonament tiegħek fir-rivista...

IL-HAJJA f'Għawdex

IL-LEHEN TA' L-GHAWDXIN!!!

- 10 hargiet fis-sena
- Il-Hidma tal-Knisja f'Għawdex
- Aħbarijiet u Grajjiet tal-hajja Għawdxija
- Kummenti fuq il-hajja reliġjuża u soċjali
- Intervisti fuq grajjiet u esperjenzi attwali
- Artikli ta' natura reliġjuża u tagħrif generali
- Storja u Folklor tal-Gżira tat-Tliet Għoljiet
- Sport Għawdxi u Sportivi Għawdxin
- L-aħjar mod biex tagħmel reklam

Għedded l-abbonament tiegħek għas-sena 2001, u heġġeg lil hbiebek biex jabbonaw huma wkoll. Imla' din il-formola u ibgħatha flimkien ma čekkk jew *money order* ta' Lm3 jew Lm5 lill-Amministratur, **IL-HAJJA F'GHAWDEX**, Lumen Christi Media Centre, Triq Fortunato Mizzi, Victoria VCT 111, Għawdex.

Isem: _____


Indirizz: _____

Nixtieq nabbona ingħedded l-abbonament tiegħi fir-rivista

Lm 3 Abbonat regolari

Lm 5 Abbonat Sostenitur

Firma: _____



L-Istorja tas-Santwarju tal-Madonna tal-Herba

Kan Dun Nikol Vella Apap pp.180; PEG Ltd., San Ġwann.

B'din il-publikazzjoni l-awtur, il-Kan. Dun Nikol Vella Apap, bniedem midhla sewwa ta' l-istorja u l-folklor ta' pajjiżna, jiftah tiegħa berah fuq is-Santwarju qadim li nsibu f'Birkirkara, u jagħti ukoll tagħrif siewi fuq il-150 kwadru *ex-voto* li bihom hija mzejna din il-knisja. Hafna devoti tal-Madonna jzuru dan is-santwarju u jammiraw il-kwadri u jilmhu il-messaġġ li fihom. Responsabbli minn din it-tieni taqsima tal-ktieb kien is-Sur Joseph Zammit li, flimkien mas-Sur Anthony Sammut u r-restawratur is-Sur Emmanuel Muscat, kien ha hsieb it-tindif u r-restawr tal-kwadri u ha l-okkażjoni biex kiteb il-ġrajja sa kemm kien possibbli ta' kull kwadru bit-tagħrif li jinsab fuqhom.


Il-Kan. Dun Nikol Vella Apap dahal bis-serjetà għal din il-biċċa xogħol li f'dal f'idej ir-Rettur tas-Santwarju l-Kan. Dun Pawl Gauci. Dan is-santwarju jmur lura mijiet ta' snin u l-awtur jiftah proprju billi jtkellem dwar il-qedem tiegħu u t-tifsira tal-kelma "Santwarju". Imbagħad jgħaddi biex jifli s-Santwarju li għandna fil-preżent, u wara jispjega meta din il-knisja tissemma bhala dik "tat-twelid tal-Madonna" fil-viżti ta' l-Isqfijiet, u l-qima li wrew minn dejjem dawn ir-Rghajja spiritwali lejn is-santwarju tal-Madonna tal-Herba. Il-Kanonku Vella Apap jtkellem ukoll dwar id-diversi xirkiet imwaqqfa fi hdan is-Santwarju Karkariz u kif maż-żmien nibtet u sehhet ix-xewqa tal-inkurunazzjoni tal-Madonna tal-Herba. F'din il-publikazzjoni, b'qoxra tassew sabiha ta' Pierre Portelli, imżewwqa b'għadd sabih ta' ritratti bil-kulur, xogħol ir-Rettur nnifsu, wiehed jiehu idea ċara ta' bosta opri li bihom huwa mzejjen is-santwarju.

Lejn tmiem dan ix-xogħol, l-awtur jtkellem dwar ir-Rettur preżenti tas-santwarju ul-hidma tiegħu bla ma taqta' biex ikompli jtejjeb u jattrezza dejjem aktar dan il-post qaddis li huwa mzejjen b'għadd ta' privileġġi u indulġenzi. Ma' din il-lista ta' unuri, Dun Nikol iżid ohra ta' xi whud mill-prokuraturi tas-Santwarju li ġew bejn is-snin 1716 u 1992.

Fit-tieni parti tal-ktieb insibu tagħrif dwar għadd kbir ta' kwadri *ex-voto*. Il-kwadri huma mqasma f'żewġ taqsimiet: dawk marittimi, magħmulin min-nies tal-baħar, u l-bqija juru grazzja ta' fejqan minn mard u tiġrib iehor.

Inhoss li għandi nagħti proposit lill-Kan. Nikol Vella Apap għal din il-biċċa xogħol tajba li għadu kemm tana.

Kav. Joe M. Attard



MALVI GARAGE
Silencer Manufacturer
Għal kull tiswija
jew bdil ta'
SILENCERS

Triq il-Mithna, QALA.
Tel: 563558 • Fax: 559702

MARIO PORTELLI
WOODWORKS

*Manufacturers of high quality
furniture and interior fitments.*

*We guarantee excellent
craftsmanship.*

5 St. Joseph Street, Qala, Gozo
Tel / Fax: 562985

Għawdex Sportiv

XEWKIJA TIGERS JIRBHU L-EWWEL UNUR STAĠJONALI

Xewkija Tigers kisbu l-ewwel unur staġjonali tal-GFA meta rebhu t-Tazza Indipendenza. Fil-finali ta' 1-20 edizzjoni huma rebhu lil Nadur Youngsters b'doppjetta tad-debuttant Chris Camilleri. Kienet finali interessanti b'Xewkija organizzati ahjar. Huma stinkaw l-iktar, u kienu wkoll iktar preċiżi mill-avversarji. Fil-fatt, Nadur Youngsters, minkejja li ghamlu l-almu taghhom, baww biex tellghu l-ballun f'nofs il-grawnd, u kienu wkoll pjuttost traskurati fil-konkluzjonijiet taghhom.

Il-gowls li taw dan it-tieni suċċess fit-Tazza Indipendenza waslu fid-19-il minuta b'kannonata mill-isbah ta' Chris Camilleri minn tarf il-kaxxa li ma tat l-ebda ċans lil Attard li jilqa'. Imbagħad fis-27 minuta tat-tieni taqsima l-istess Camilleri approfitta minn pass lura fid-difiża u b'xutt fuq il-girja ssiġilla r-rebħa biex kiseb doppjetta personali. Bejn dawn iż-żewġ gowls, Nadur kienu ġabu d-draw momentanju b'gowl ta' Anthony Portelli fl-45 minuta. Fi tmiem il-finali, l-Avukat Chis Said, President tal-GFA, ipprezenta t-Tazza Indipendenza lil Charles Azzopardi, kaptin ta' Xewkija Tigers.

Biex waslu sal-finali Xewkija eliminaw 3-0 lil St. Lawrence Spurs fil-kwarti finali u lil Xaghra United 2-1 fil-hin barrani fis-semi finali. Min-naha taghhom, Nadur sabu posthom fil-finali wara rebħiet ta' 3-2 fuq SK Victoria Wanderers u 1-0 fuq Victoria Hotspurs fil-kwarti finali u fis-semi finali rispettivament. Matul il-kompetizzjoni saru hdax-il partita: erba' fir-rawnd preliminari, erba' ohra fil-kwarti finali, tnejn fis-semi finali, u l-ohra fil-finali. Tliet partiti ġew deċiżi bil-golden goal, jiġifieri fil-hin barrani, u ohra għet deċiża bil-penaltis. Ġew skurjati 28 gowl, u bħal l-ahjar skorers spiċċaw Anthony Portelli ta' Nadur Youngsters u David Portelli ta' SK Victoria Wanderers, it-tnejn bi tliet gowls kull wiehed.

TAZZA INDIPENDENZA 2000-2001

RIZULTATI

Rawnd Preliminari

Qala St. Joseph	0 (0)	SK Victoria Wanderers	2 (1)
Għajnsielem	0 (0)	Żebbuġ Rovers	1 (0)
<i>(fil-hin barrani)</i>			
Oratory Youths	1 (0)	Sannat Lions	1 (1)
<i>(Oratory Youths għaddew 4-2 bil-penaltis)</i>			




Għarb Rangers	1 (0)	St. Lawrence Spurs	3 (1)
---------------	-------	--------------------	-------

Kwarti Finali

Nadur Youngsters	3 (2)	SK Victoria Wanderers	2 (1)
Victoria Hotspurs	2 (1)	Żebbuġ Rovers	1 (1)
Xewkija Tigers	3 (1)	St Lawrence Spurs	0 (0)
Xaghra United	1 (0)	Oratory Youths	0 (0)
<i>(fil-hin barrani)</i>			

Semi Finali

Nadur Youngsters	1 (0)	Victoria Hotspurs	0 (0)
Xaghra United	1 (1)	Xewkija Tigers	2 (0)



jikteb
Joe
Bajada

Finali

Nadur Youngsters 1 (1) Xewkija Tigers 2 (1)

Min skorja t-28 gowl

3 gowls: Anthony Portelli (Nadur Y); David Portelli (SK Victoria W)

2 gowls: Terek Belhaj, Chris Camilleri (Xewkija T); Sylvan Galea (Żebbuġ R); Louis Galea (St. Lawrence S)

1 gowl: Dominic Cilia, Charlie Azzopardi, Ino Mifsud (Xewkija T); Joseph Portelli, Charlie Attard (Nadur Y); Jason Portelli, Noel Borg (Victoria H); Mario Gauci, Joseph Bartolo (Xagħra U); Renzo Formosa (St. Lawrence S); Mario Farrugia (Oratory Y); Mark Formosa (Sannat I.); Roy Vella (Gharb R)

Awto-gowl: Kenny Grima (Gala SJ) [vs Victoria W ... 0-2]

SONNY BORG FIL-MARATONA TA' RIO DE JANEIRO FIL-BRAZIL

Għal darb'ohra l-maratoneta Ghawdxi Sonny Borg ha sehem f'kompetizzjoni internazzjonali bi skop ta' solidarjeta. Sonny hu sinonimu ma' attivitajiet simili, u ha sehem fil-Maratona ta' Rio nhar il-Hadd 27 ta' Awissu.

L-iskop prinċipali f'din il-15-il partecipazzjoni tiegħu f'avvenimenti internazzjonali kien li jiġbor flus għal żewġ missjunarji Ghawdxin li l-parroċċi tagħhom fil-Brazil ġew milquta minn għarar kbir fil-bidu ta' Awissu li għadda, li halla diversi mejta u hafna eluf mingħajr dar. Dawn il-qassisin huma Dun Jimmy Xerri u Dun Alex Cauchi. Sonny Borg, li bħasoltu johroġ l-ispejjeż personali minn butu, irnexxielu jiġbor is-somma sabiħa ta' Lm1,100, li Lm100 minnhom għaddihom lid-Dar tal-Providenza fis-Siggiewi.

Għal Borg din il-Maratona ta' Rio kienet waħda mill-izjed diffiċli għall-fatt li mhux biss wasal il-Barzil lejlet it-tigrija, imma wkoll għax il-korsa kienet kważi kollha għat-telgħa. Madankollu, Sonny rnexxielu jispiċċa fil-247 post minn fost 10,000 atleta. Borg kien l-uniku atleta Malti f'din il-maratona, jekk mhux ukoll l-ewwel Malti li qatt ha sehem f'din il-maratona partikulari.

Sonny Borg jixtieq jiehu din l-okkażjoni biex, minbarra li jirringrazzja lil kull min offra l-ghajjnuna finanzjarja tiegħu, jappella lil kull min irid ikompli joffri l-ghajjnuna għal dawn iż-żewġ missjunarji Ghawdxin billi jikkuntattja lil Dun Eddie Zammit, Ċentru Pastorali Ragħaj it-Tajjeb, Triq Sir Pawlu Boffa (tel. 551966).



Sonny Borg jipprezenta s-somma sabiħa lil Fr. Jimmy Xerri fil-prezenza ta' Fr. Eddie

Lava
Solar Heaters*

Enjoy hot water all-year round

LAVA
keeps you smiling even after you receive your electricity bills!

No. 1 for prices and quality

"Hilite", 113, St. Bert Str., Xewkija, Gozo. Tel: 555736 Fax: 555525
 Josies Ltd., (Bathroom Centre), Naxxar Rd., Lija. Tel: 440523 410685
 F.A.M.A. Co Ltd., Melsons Bldg, Hamrun By-Pass, Marsa. Tel: 483782

*Closed loop system

Mid-dinja

Teknoloġika

rubrika ta' **Pierre J. Mejlak**

Aħbarijiet mid-dinja virtwali

Ftehim internazzjonali mistenni jaghti glieda harxa lill-hackers

Trattat internazzjonali bil-ghan li jiggieled kontra c-ciber-kriminalita' (cybercrime) mistenni jwassal biex ċerti programmi li llum jintużaw minn kull sid ta' website, isiru illegali. Id-Draft Convention on Cybercrime, ippubblikat mill-Kunsill tal-Ewropa, mistenni jindirizza l-problema ta' hacking bl-akbar serjeta' u jipproponi diversi mezzi kif din il-problema tista' tiġi meġhluha. Aktar minn 40 pajjiż, fosthom l-Istati Uniti, qed jipparteċipaw f'dan il-ftehim, li mistenni jiġi ffirmat ix-xahar li ġej (Diċembru) u adottat mill-Kunsill tal-Ewropa fil-Harifa tas-sena li ġejja. Skond dan it-trattat, kull "produzzjoni, bejgh, użu u distribuzzjoni" ta' apparat, li jinkludi programm bil-ghan li jaghmel hsara, iħassar jew ibiddel settings minghajr l-awtorizzazzjoni, ser isir illegali. Din is-sena tibqa' maghrufa fid-dinja teknoloġika għall-ammont ta' attacchi mill-hackers fuq siti kbar, bl-ikbar wiehed ikun dak imsejjaħ "I Love You Virus", originat mill-Filippini u l-attakk tremend fuq is-sistema kompjuterizzata tal-Microsoft.

Iżda mhux kulhadd huwa kuntent b'dan it-trattat. Hafna sidien ta' websites kbar qed isostnu li dan it-trattat ha jaghmel illegali ċerti programmi li huma utli hafna għalihom. F'itra li kitbu lill-Kunsill tal-Ewropa dawn saħqu li "dawn il-programmi huma bħal sikkina: jistgħu jintużaw għat-tajjeb u għall-ħażin, u huwa diffiċli biex wiehed jiddetermina l-intenzjoni ta' dak li juża l-oġġett."

Anke l-Għawdxin jesperimentaw bil-hacking!

Iva l-hacking jinsab magħna kullimkien; anke fil-gżira ċkejna tagħna. Għadd ta' persuni, l-aktar żgħażaġh, bdew jesperimentaw... Il-fatt li l-internet f'Malta għadu fenomenu ġdid u t-tagħlim għadu pjuttost limitat, l-hacking li għandna preżenti huwa limitat ukoll. L-aktar tip ta' hacking komuni fost iż-żgħażaġh Maltin huwa dak ta' "tpattija" jew "ċajta goffa" billi tuża l-indirizz elettroniku (ip address) ta' user partikulari biex tidhol fis-sistema privata tiegħu. Għal-lista shiha ta' prevenzjonijiet kontra l-hacking nissuggerilek tara l-artiklu tiegħi tax-xahar ta' Ġunju - Lulju bl-isem "I Love You - u le aħjar xejn!" Jekk tissuspetta f'xi hadd li qed jipprova jihhekkja s-sistema tiegħek, hu importanti li tinnota l-ip address tat-tali flimkien mal-hin eżatt li fih ikun online u tirrapporta minnufih lill-ISP tiegħek. B'hekk dan l-"intelletwali" jkun jista' jiġi nterċettat u jekk ikun il-bżonn, imwaqqaf!

Attakkata l-website tan-New York Yankees

Dak li l-Mets m'ghamlux lin-New York Yankees fil-ground, għamlu hacker Amerikan, li wasal biex kisser il-website tat-team tal-baseball tan-New York. Is-sit uffiċjali tagħhom ġie magħluq ftit sghat wara li l-Yankees rebħu lil Mets bl-iskor ta' 4-2. Il-każ issa għadda f'idejn l-FBI għall-invesitgazzjoni. Imma t-tekniki tal-Yankees kienu pronti u ftit sghat wara l-attakk, is-sit infetaħ mill-ġdid b'libsa ġdida - il-pagna prinċipali tas-sit kienet turi b'titi kbar il-kliem "CHAMPIONS!" bil-logo bil-kulur *World Series 2000*.

TERRY'S FABRICS



*Fabric and Sewing accessories for
all occasions at reasonable prices.
Specialises in School Uniforms and Badges.*

Tigrija Palazz - Victoria, Gozo.


Tel: 559329

Sewing Lady

another branch of Terry's Fabrics

*where you can find the largest range of
Sewing accessories on the Island.*

Bust Buy Shopping Arcade, Victoria.



AVENSIS

The new D4D. Our most advanced diesel engine ever, engineered to deliver both poise and power. Now the Toyota Avensis diesel incorporates common-rail direct-injection technology. And while common-rail may not be exclusive to Toyota, the refinement and engineering excellence that the Avensis represents is very much exclusive to Toyota.

You see, quite simply, it's a better car. Whatever engine option you choose. You don't want to compromise and neither do we. Find out just what it feels like inside, when you're inside the Toyota Avensis D4D or TD.



The Avensis.
Inner peace as standard.

debono Rohan Arch, Zebbug. Tel: 465806, 465642. Fax: 464095

Gozo Dealer:  PARDI ENTERPRISES LTD. Tel: 556678, 553715.

